

شاھ مەشرەپ ھەققىدە ھېكايە

(پوۋېست)

باتۇر روزى

مىلادىيە 1657 - يىلى كۈز ئايلىرىنىڭ مەلۇم بىر كۈنى، رىيازەت قورۇقلىرى تور تارتقان چىرايدىن ئىپپەت نۇرى چاقناپ تۇرغان سەلىمخان ئۆز قولى بىلەن ئىگىرىگەن ئىككى غالتەك يىپنى كۆتۈرۈپ نەمەنگان رەستىلىرىدە خېرىدار ئىزلەپ كېتىۋاتاتتى. ئۇ توساتتىن بىر باققالنىڭ سېۋەتتە ئۈزۈم سېتىپ ئولتۇرغانلىقىنى كۆرۈپ قالدى. ئۇ ئۈزۈمگە سېزىك بولغىلى خېلى كۈنلەر بولغانىدى. سەلىمخان ئىختىيارسىز ھېلىقى ئۈزۈم سېۋىتىنىڭ قېشىغا بېرىپ، سېۋەتنىڭ تۈۋىگە چۈشۈپ كەتكەن ئىككى دانە ئۈزۈمنى ئېلىپ، سۈرتۈۋېتىپ ئاغزىغا سالدى - دە، كېتىپ قالدى. قورسىقىدىكى بالا توساتتىن تېپچەك ئېتىپ، زۇۋان سۈرۈشكە باشلىدى:

- ئەي ئانا، تەڭرىدىن قورقماي، مەخلۇقتىن ئۇياتماي نېمىدەپ كىشىنىڭ ھەققىنى يەيسەن؟ ئەگەر ئۈزۈمنىڭ ئىگىسىنى رازى قىلمىساڭ، بولدى تۇغۇلمايلا قوياي!

سەلىمخان بۇ ۋەھىيانە گەپلەرنى ئاڭلاپ بېھوش بولۇپ يىقىلىپ قالدى. بىر ھازادىن كېيىن ھوشىغا كېلىپ، بىر بېسىپ - ئىككى بېسىپ مىڭ تەسلىكتە ئۆز ئۆيىگە قايتىپ كەلدى. موللا ۋەلى ئايالىنى بۇ ھالدا كۆرۈپ، ئەنسىزلىك ئىچىدە قالدى ۋە ئايالىدىن نېمە ئىش يۈز بەرگەنلىكىنى سورىدى. سەلىمخان يۈز بەرگەن ئىشلارنى ئېرىگە بىر - بىرلەپ سۆزلەپ بەردى. موللا ۋەلى ئايالىنىڭ ۋە ئۇنىڭ قورسىقىدىكى بالىنىڭ ئامانلىقىنى تىلەپ تەڭرىگە دۇئا قىلدى، ئاندىن ئايالىغا:

- بۇ تەڭرىدىن بېشارەت. تېز بارغىن، ئۈزۈم ساتىدىغان باققالنى رازى قىلىپ كەل! - دېدى. سەلىمخان ئىككى تەڭگىنى ياغلىققا تۈگۈپ بازارغا ماڭدى. ئۇ خىجالەتچىلىك ئىچىدە بويۇنلىرىغىچە قىزارغان ھالدا باققالنىڭ ئالدىغا يېتىپ كەلدى.

ئۈزۈم سېتىۋالغىلى كەلدىڭىزمۇ، ئاپئاق خېنىم؟ دەپ سورىدى باققال. ئەي ئىنىم، بايا سېۋىتىڭنىڭ يېنىغا چۈشۈپ كەتكەن ئىككى تال ئۈزۈمنى ئوغرىلىقچە يەۋالغانىدىم، يەپ بولۇپ قاتتىق پۇشايىماندا قالدىم. مۇنۇ ئىككى تەڭگىنى ئېلىپ ماڭا رازىلىق بەرسەڭ ۋە مېنى خىجالەتتىن قۇتۇلدۇرساڭ؟

باققال سەلىمخاننىڭ سۆزىدىن تەسەرلىنىپ قىلىدىغان قىلىق تاپالماي قالدى. ئۇ بىر تەڭگىنى ئېلىپ، يەنە بىر تەڭگىنى بىر سېۋەت ئۈزۈم بىلەن قوشۇپ سەلىمخانغا قايتۇرۇپ بەردى. ئەي ناتىۋان ئانا، خۇدانىڭ سىلىگە ئوخشاش ياخشى بەندىسىمۇ بار ئىكەن. دۇنيا سىلىدەك ئىنساپلىق ئادەملەر بىلەنلا پاكلىنىدۇ. ئۈزۈمنى ئۆتكەن - كەچكەنلەر يەيدۇ، تولىسى پۇل بەرمەي كېتىدۇ. مەن ھەممىگە رازى. سىلىدىنمۇ ئەلۋەتتە رازى. كۆڭۈللىرىنى غەش قىلمىغايلا. سەلىمخان باققال بىلەن خوشلىشىۋېتىپ ئويغىنىپ كەتتى.

ئۇنىڭ ئالدىدا باققالمۇ، بازارمۇ يوق ئىدى. تۈگۈلۈكتىن تېخى ئەمدىلا سۈزۈلۈشكە باشلىغان ئاسماننىڭ بىر پارچىسى ئالا بولغان غورىدەك كۆرۈنۈپ تۇراتتى. ئۇ تەرەت ئېلىپ ناماز ئوقۇش ئۈچۈن ئورنىدىن قوزغىلىشىغا دەھشەتلىك تولغاق تۇتۇپ، پۈتۈن بەدىنىدىن چىلىق - چىلىق سوغۇق تەر چىقىپ كەتتى. ئايالنىڭ ئازابلىق ئىگراشلىرىنى ئاڭلاپ چۆچۈپ ئويغانغان موللا ۋەلى، ئالدىراشچىلىقتا كالىچىنىمۇ ساپماي، يالاڭ ئاياغ پېتى تۇغۇت ئانىسىنى چاقىرغىلى يۈرۈپ كەتتى.

تولغاق ئالاھەزەل يېرىم كۈن داۋاملاشتى. قۇياش ئاسمان - پەلەك كۆتۈرۈلۈپ تۈگۈلۈكتىن مارغان چاغدا، بالىنىڭ بېشى قىپقىزىل قان ئىچىدە بۆرتۈپ چىقىشقا باشلىدى. تۇغۇت ئانىسى پايىپتەك بولۇپ، چۆڭۈن قاينىغۇدەك ۋاقىت ھەپىلىشىپ بالىنى قولغا ئالدى. بالا بىلىنەر - بىلىنمەس پۇشۇلداپ تىنىۋاتاتتى. تۇغۇت ئانىسى بالىنىڭ بۇرنىنى چىمدىپ يىغلاتتى. بالا بىر يىغلىغان پېتى نەچچە كۈنگىچە توختىماي يىغلىدى. بالىنىڭ چاتىرىقىدا بىر پارچە گۆش ئۆتۈكنىڭ سۆكۈلۈپ كەتكەن زىغىغىدەك ساڭگىلاپ تۇراتتى. بۇرىدىن خەۋەر ئالغان موللا ۋەلى خۇشاللىقىدا قىن - قىنىغا پاتماي قالدى.

موللا ۋەلى بالا تۇغۇلۇپ ئۇزاق ئۆتمەيلا نەمەنگاندكى مەشھۇر ئۆلىما ھاجى ئەبەيدۇللا (لەقىمى موللا بازارئاخۇن) نى چاقىرىپ «بابا رەھىم» دەپ ئات قويدى. بالا ئىسىم قويغىچە ئېسەدەپ يىغلاپ كەتتى. موللا بازار بالىنىڭ يىغلىغىنىغا قارىماي، ئىسىم قويۇپ بولۇپلا، ئۇنى يۇمشاق يىكەنداز ئۈستىدە دومىلىتتۇ. موللا ۋەلى ئەنسىرەپ بالىنى دەرھال قولغا ئېلىۋالدى. موللا بازارئاخۇن موللا ۋەلىگە قاراپ ئىستىھزا ئارىلاش خىتاب قىلدى:

تەڭرىنىڭ ئاشىق بەندىلىرىنىڭ بەلگىسى يىغلىماقتۇر. ئۇ ۋەھدەت (ئىلاھىي بىرلىك) تىن ئاجراپ زېمىنغا ئاپىرىدە بولدى. ئۇ تۇغۇلغىنىدا ۋەھدەتتىن ئايرىلغىنىغا يىغلايدۇ؛ ھاياتىدا ۋەھدەتكە قوشۇلالماي يىغلايدۇ. ئۇ ھامان يەنە ۋەھدەتكە قايتىدۇ، ئەنە شۇ چاغدىلا ئاندىن ئۇ يىغلاشتىن مەڭگۈلۈك توختايدۇ. بالا ئوقۇش يېشىغا يەتكەن ھامان مەدرىسكە بەرمەك لازىم. تەڭرى قۇرئاندا ئۆز ئائىلىسىنى جاھالەتتە قويغۇچىلارغا قاتتىق ئازاب ۋەدە قىلغان. مەدرىستە ئىلمىي تەرىقەت يوللىرى بويىچە مۇكەممەل تەربىيە كۆرگەندىن كېيىن، ئاشىقلىق يولىغا سالماق لازىمدۇر. بىزنىڭ قەلەندەرىيە تەرىقىتىمىزدە بارلىق ئىلىم ۋە ئىبادەتلەر ئىلاھىي ئىشقا جەملەنگەندۇر.

## 2

بالا ئوقۇش يېشىغا يەتكەندە موللا ۋەلى ئۇنى موللا بازارئاخۇننىڭ مەدرىسىگە ئاپىرىپ بەردى. بابارەھىم چىرايىدىن نۇر يېغىپ، كۆزلىرى ئوتتەك چاقناپ تۇرىدىغان زېرەك بالا ئىدى. موللا ۋەلى ئوقۇش يېشىغا توشقىچە ئۇنىڭغا خېلى كۆپ نەرسىلەرنى ئۆگىتىپ، نۇرغۇن كىتابلارنى ئوقۇپ بېرىپ ئۈلگۈرگەندى. مەدرىسىنىڭ قاراڭغۇلۇق قاپلىغان ھويلىسىدا ئۇ موللا بازارئاخۇننىڭ ھەممىلا ئادەم ئەيمىنىدىغان سۈرلۈك كۆزلىرىگە دەللىك تىكىلىپ، كۆزلىرىنى مۆلدۈرلىتىپ قاراپ تۇراتتى. موللا ۋەلى ئوغلىنىڭ بۇنداق قاراشلىرىنى ھاياسزلىق دەپ چۈشەندىمۇ قانداق، خىجالەتچىلىكتە يېشىنى يەردىن ئۈستۈن قىلالىدى. موللا بازارئاخۇن بالىنىڭ كۆزلىرىگە ئۇزاق تىكىلگەندىن كېيىن، ئارىدىكى جىمجىتلىقنى بىرىنچى بولۇپ بۇزدى.

مەن بالىنىڭ ۋۇجۇدىنى كىتاب ئوقۇغاندەك ئوقۇپ چىقتىم. ئۇنىڭ ۋۇجۇدىدا ئاتەش ياندى، ئاتەش! بۇ تەڭرىنىڭ ئىشقىدىن ئالامەتتۇر. ئەمدى بۇ ئاتەشنى تەرىقەت ئىلمىنىڭ يەلپۈگۈچىلىرى بىلەن يېلىنجاتماق لازىمدۇر.

موللا ۋەلى مۇرسىدىن تۈگمەن تېشى كۆتۈرۈلۈپ كەتكەندەك يېنىك ئۇھ تارتتى. تۇنجى ساۋاق شۇ كۈنىلا باشلاندى.

بىسىمىلاھىررەھمانىررەھىم، «ئەلىق» دەڭ ئوغلۇم! دېدى موللا بازار.

بىسىمىلاھىررەھمانىررەھىم، ئەلىق! دەپ تەكرارلىدى بابارەھىم.

ئەمدى «بە» دەڭ! دېدى موللا بازار.

بابارەھىم جىمىپ قالدى، ئۇ بالىلىق تەسەۋۋۇرلىرىغا غەرق بولغانىدى.

مەندە بەرگىدەك بىرنەرسە بولمىسا، دېدى ئۇ ئاخىرىدا ھەزىل قىلىپ.

كېچىك تۇرۇپ، مەن بىلەن تاكالا شىماقچىمۇ سەن؟

موللا بازار ئاخۇننىڭ قۇيغا چاچلىرى كىرىپىنىڭكىدەك تىك تۇرۇپ كەتتى.

ئەي، ھۆرمەتلىك ئۇستاز، دەپ گەپ باشلىدى بابارەھىم بىرئاز جىددىيلىشىپ، ئاتامنىڭ

ئېيتىشىچە، «ئەلىق» نىڭ مەنىسى «بىر» دېگەنلىك بولۇپ، مەنە جەھەتتە تەڭرىنىڭ بىرلىكىگە نىسبەت

قىلىنغانىمىش. جاھاندا تەڭرىدىنمۇ ئۇلۇغ ھېچنەرسە يوقتۇر، شۇڭا «ئەلىق» دىن ئۆتمەك خاتادۇر.

كەچۈرگەيلا.

موللا بازار بابارەھىمنىڭ ساددا، ئەمما مەنتىقلىق پىكىرلىرىگە قايىل قالدى بولغاي، ئاچچىقنى

يۇتۇۋەتتى.

تەڭرىنى بىلىش ئۈچۈن ئۇستاز تۇتماق لازىمدۇر. ئۇستاز تەڭرىگە بېرىش يوللىرىنى ئۆگىتىدۇ.

شۇڭا پىرىنڭ ئەمرى ۋاجىپتۇر.

بابارەھىم باش - ئاخىرى يوق ئوقۇشقا بېرىلىپ كەتتى. ئارىدىن نەچچە يىل ئۆتمەيلا ئۇ يادلىمىغان

سۈرە، ئوقۇمىغان «ناۋائى»، «قىسسەسۇل ئەنبىيا» قاتارلىق تۈركىي يېزىقىدىكى دەرسلىك كىتاب

قالمىدى. موللا بازار ئاخۇن ئۇنىڭ ئەقلىگە قايىل قالدى ۋە ئۇنىڭغا ئەرەب، پارس تىللىرىدىن ساۋاق

بېرىشكە باشلىدى. ئارىدىن يەنە نەچچە يىل ئۆتمەيلا ئۇ خوجا ھاپىزنىڭ پارسچە شېئىرلىرىنى ئوقۇپ،

مەنە ئېيتالايدىغان بولۇپ قالدى. سەئىدى شىرازىنىڭ «بوستان» ۋە «گۈلىستان» لىرىدىن تارتىپ

پەرىدىدىن ئەتتارنىڭ «مەنتىقۇتتەيىر» ناملىق داستانى، شۇنداقلا جالالىدىن رۇمىنىڭ «پارسچە قۇرئان»

دەپ شۆھرەت قازانغان زور ھەجىملىك مەشھۇر دىۋانى «مەسنەۋى» ئۇنى ئۆزىگە قاتتىق

سېھىرلىۋالغانىدى. ئۇ كېچە - كۈندۈز دېگۈدەك خىيال سۈرۈپ، پەرىدىدىن ئەتتار ۋە جالالىدىن رۇمى

بىلەن ئۇزۇندىن - ئۇزۇنغا سۆھبەتلىشىپ چىقاتتى. ئۇ بەكمۇ خىيالچان ئىدى. بەزىدە تاماقنىمۇ، ھەتتا

ئۇيقۇسىنىمۇ ئۇنتۇپ قالاتتى. موللا بازار ئاخۇن ئۇنى كۆڭۈل قويۇپ تەربىيىلىدى.

موللا بازار ئاخۇننىڭ نەزىرىدە مەشرەپ تالىپلىرىنىڭ كۆزى ئىدى. تالىپلار ئىچىدە ئۇ ھەممىدىن

ئەقىللىق بولغاچقا، ئۇنى خويىمۇ قەدىرلەيتتى. ئۇنى شۇ زامانلاردا ماۋارائۇننەھىردە ئەۋج ئالغان

قەلەندىرىيە مەزھىپىنىڭ مەشھۇر ئۆلىمالىرىدىن قىلىپ تەربىيىلەشنى ۋە ئۆزىگە ئىز باسار قىلىشنى

كۆڭلىگە پۈكتى. ئۇ بابارەھىمگە ئۇزۇندىن - ئۇزۇن ۋەزخانلىق قىلاتتى.

قەلەندىرىيە تەرىقىتى جىمى تەرىقەتلەرنىڭ گۈلتاجى. تەڭرىگە ئەڭ تېز يەتكۈزىدىغان يولدۇر.

ماھىيەت ئېتىبارى بىلەن ئېلىپ ئېيتقاندا، بىز ھەممىمىز تەڭرىنىڭ ئالدىدا قەلەندەرمىز. قەلەندەر

ئىكەنلىكىمىزگە تەن بەرمەي گاھى باي، گاھى مەنسەپدار بولۇپ ئوتتۇرىغا چىقماق تەڭرىگە ئاسىيلىق

قىلغان بىلەن باراۋەردۇر. رىزىقىنى تەڭرى بېرىدۇ، لېكىن ھەر خىل ئۇسۇللار بىلەن بېرىدۇ. بايلار،

ھۆكۈمرانلار تەڭرى بەرگەن رىزىقىنى ئاجىزلارنىڭ قولىدىن ھىيلە - نەيرەڭ ۋە زورلۇق بىلەن بۇلاپ ئالىدۇ. بىز بولساق بايلاردىن تىلەپ، كەمبەغەللەرگە بېرىپ، ئاللاننىڭ رىزىقىنى تەڭشەيمىز. ئاللا بىزلەرنى ئەنە شۇنداق تەڭشەك قىلىپ ياراتقان...

بابارەھىم دەسلەپتە موللا بازارنىڭ ۋەزىرىگە مەپتۇن بولۇپ، پۈتۈن ۋۇجۇدى بىلەن قەلەندەر بولۇشقا تەييارلاندى. تەھدىت ۋە زوراۋانلىق ھۆكۈم سۈرۈۋاتقان نەمەنگان شەھىرىدە بابارەھىم ھەقىقەتەن باي بىلەن كەمبەغەلنى تەڭشەيدىغان، ئادالەتسىزلىكنى تۈگىتىدىغان بىر تەڭشەكنىڭ لازىملىقىنى بارغانسېرى چوڭقۇر ھېس قىلماقتا ئىدى. ئۇنىڭ نەزىرىدە تەڭرى ئالدىدا ھەممە ئادەم باراۋەر ئىدى. شۇڭا تەڭرىنىڭ بەندىلىرىگە چاققان رىزىقىمۇ تەڭ باراۋەر بولۇشى كېرەك ئىدى. نەمەنگان تۇپرىقىدىن بۇ باراۋەرلىك كۆتۈرۈلۈپ كەتتى. تەڭرىنىڭ رىزىقى نېمە ئۈچۈن ئادەملەر ئۈستىدىن ھۆكۈمرانلىق قىلىش ئۈچۈن ئادەملىكنى ئۇنتۇشقان ئاز ساندىكى ھۆكۈمرانلارنىڭ ۋە بايلارنىڭ خەزىنىلىرىگىلا تىقىلىپ قالدۇ؟ نېمە ئۈچۈن ئۇلار بىلەن رىزىقىدا تەڭ تۆرەلگەن سان - ساناقسىز بەندىلەر غۇربەتچىلىك ئازابىدا ئىگرايدۇ؟ بابارەھىم بۇ تەڭسىزلىكنى پەقەت كەڭ كۆلەملىك قەلەندەرلەر مەزھىپى تەشكىللەپلا ھەل قىلغىلى بولىدۇ، دەپ قارايتتى.

### 3

بابارەھىم ئون بەش ياشلارغا كىرىپ قالغانىدى. ئۇنىڭ مەدرىستىكى ھۇجرىسىغا باغىستان كەنتىدىن كەلگەن يېڭى تالىپ كېلىپ جايلاشتى. بۇ تالىپنىڭ ئىسمى پىرمەت ستارى ئىدى. پىرمەت ستارى دەسلەپتە ئەتىدىن - كەچكىچە خىيال سۈرۈپلا ئولتۇرىدىغان، خىيالىدىن باش كۆتۈرسە قولغا گاھ تەمبۈر، گاھ ساتارنى ئېلىپ ئىچ - ئىچىدىن يىغا قاينىغان ھالدا مۇڭلۇق ناخشىلارنى تەڭگەش ئوقۇيدىغان بۇ غەلىتە يىگىتتىن ئەيمىنىپ قالدى. بۇ ھۇجرىدىشىنىڭ مەجەزلا ئەمەس، بەلكى تۇرقىمۇ غەلىتە ئىدى. قەددى - قامىتى كېلىشكەن، ئەمما پېشانىسى كەڭ ئىدى، چاچلىرىنى بولۇشىغا قويۇۋەتكەن بولۇپ، مۇرىسىگە يېيىلىپ تۇراتتى. كۆزلىرىدىن كۈچلۈك بىر خىل ئوت چاقناپ، قارىغان ئادەمنىڭ ۋۇجۇدىنى ئۆرتەپ تاشلايتتى. بابارەھىم ئەنە شۇنداق دەرۋىش مەجەز بولغىنى بىلەن، ناھايىتى كېلىشكەن ئىدى. ئاۋازى خويىمۇ سۈزۈك ۋە جاراڭلىق، ناخشىلىرى ناھايىتى تەسىرلىك ۋە مەزمۇنلۇق بولۇپ، بىر ئاڭلاپ قالغان ئادەمنىڭ قانىماي ئاڭلىغۇسى كېلەتتى. تەمبۈر ۋە ساتارنىمۇ ۋايىغا يەتكۈزۈپ چالاتتى. پىرمەت ستارى دەسلەپتە ئۇنىڭ قاراشلىرىغا بەرداشلىق بېرەلمەي، ئۇنى ئىچىگە چۈشۈپلا كەتتى، كېيىنچە ئۇ تەمبۈرنى قولغا ئېلىۋېلىپ، «مۇناجات» قا پۈتۈن خىيالى بىلەن بېرىلىپ چېلىۋىدى، پىرمەت ستارىمۇ ئىختىيارسىز ناخشا توۋلاپ جور بولۇشقا باشلىدى. پىرمەت ستارى ئۆز يۇرتىدا بولىدىغان سوپى - ئىشانلارنىڭ ھەلقە - سۆھبەتلىرىدە تالاشتا قالدىغان داڭلىق ھاپىز بولۇپ، ئۇنىڭ ئاۋازىمۇ بابارەھىمدىن قېلىشمايتتى. ئۇ خوجا ئەھمەد يەسەۋىنىڭ ھېكمەتلىرىنى تولۇق يادا بىلەتتى، بابارەھىمۇ بۇ ئاتەشنى پەس يىگىتكە مەپتۇن بولۇپ قالدى.

- تەڭرى ئەسلىدە ئىككىمىزنى بىر چۈپ قىلىپ ياراتقانكەن، ئىنىم. بىراق خويىمۇ كېچىكىپ ئۇچراشتۇق. ۋۇجۇدىڭىزدىن كۆڭلۈمگە يېقىن بىرنەرسىنى تاپقاندىكى بولدۇم. ئىسىم بابارەھىم، ئاتام نەمەنگاندا داڭقى بار كۇلالچى. تەڭرى دوستلۇقىمىزنى مۇبارەك قىلغاي!

پىرمەت ستارى ھاياجانلىنىپ بابارەھىم بىلەن قۇچاقلىشىپ كەتتى. بابارەھىمنىڭ كېيىنكى ۋاقتلاردا ئوقۇغان غەزەللىرى پىرمەت ستارىغا ناتونۇش ئىدى.

مىرادىڭغا يېتەي دېسەڭ، قەلەندەر بول، قەلەندەر بول،  
سىتەم ئەھلىن يۇتاي دېسەڭ، قەلەندەر بول، قەلەندەر بول،  
ئېغىزدىن دۇر چاچاي دېسەڭ، شارابىي ئىشقى ئىچەي دېسەڭ،  
يامانلاردىن قاچاي دېسەڭ، قەلەندەر بول، قەلەندەر بول.  
رىيازەتسىز بولاي دېسەڭ، تېنىم ئازاد يۈرەي دېسەڭ،  
جاھاننى سەير ئېتەي دېسەڭ، قەلەندەر بول، قەلەندەر بول،  
بۇ تەقۋادىن كېچەي دېسەڭ، خانىقادىن قاچاي دېسەڭ،  
ھەقىقەتنى ئاچاي دېسەڭ، قەلەندەر بول، قەلەندەر بول.

پىرمەت ستارى بۇ ناخشىلارنى ئاڭلاپ قاتتىق تەسىرلەندى. بابارەھىم كېيىنكى كۈنلەردە پىرمەت ستارىغا قەلەندىرىيە تەرىقىتىنىڭ ئەڭ نازۇك مىزانلىرىنى ئېزىپ ئىچۈرۈپ سۆزلەپ بەردى. پىرمەت ستارىمۇ مەشرەپنىڭ كامالەتكە يەتكەن ئىلمىغا قايىل بولۇپ، ئۇنىڭغا ئۆمۈرلۈك ئۇستازىم دەپ قول بەردى. پىر تۇنۇش قەلەندىرىيە تەرىقىتىنىڭ مۇھىم بىر مىزانى ئىدى.

بابارەھىم ئۆزىنىڭ تۇنجى مۇرىتىنىڭ بەرگەن قولىنى پەقەت رەسمىيەت يۈزىدىنلا تۇتۇپ قويدى. ئەمەلىيەتتە ئۇ «پىر ئۇستاز» بولۇپ، گىدىيۈپلىشتىن نومۇس قىلاتتى. ئۇ ھارماي ناخشا توۋلايتتى.

كۆرسەت جامالىڭ مەستانىلەرگە،  
ئىشقىڭدا كۆيگەن پەرۋانلەرگە.  
مەندىن دۇئادۇر، سەندىن ئىجاۋەت،  
جانىم تەسەددۇق، جانانىلەرگە.  
ئەي كۆڭلى قاتتىق، رەھىم ئەيلىمەسسەن،  
قىلغىن نەززارە بىچارىلەرگە.  
كۆيگەن غېرىبمەن، شەپقەت قىل ئاخىر،  
كويۇڭدا يۈرگەن دىۋانلەرگە.  
مەشرەپ سېنى دەپ كەچتى جاھاندىن،  
باشنى قويدى ئاستانىلەرگە.

بۇنداق چاغلاردا پىرمەت ستارىنىڭ ۋۇجۇدى سىمابىتەك ئېرىپلا كېتەتتى. ناخشا تۈگىگەندە بولسا ئۆزىنى شىددەتلىك دولقۇنلار بىردىنلا لەڭ ئۇرۇپ قىرغاققا ئىتتىرىۋەتكەن بېلىقتەك ھېس قىلىپ، بابارەھىمگە ناخشىنى داۋاملاشتۇرۇشنى ئىلتىماس قىلىپ تەلەپۈرەتتى.

مەشرەپ دېگەن كىم؟ دەپ سورىدى ئۇ بىر كۈنى بابارەھىمدىن. بابارەھىم «مەشرەپ» نىڭ ئۆز تەخەللۇسى ئىكەنلىكىنى ئېيتقاندا پىرمەت ستارى داڭ قېتىپ تۇرۇپلا قالدى. مۇنداق پاساھەتلىك غەزەللەرنىڭ تېخى ئەمدىلا يىگىتلىك يېشىغا يېتىۋاتقان، بۇرۇنقى خەت تارتمىغان بابارەھىمنىڭ ئىجادىيىتى ئىكەنلىكىگە ئۇنىڭ ئالدىراپ ئىشەنگۈسى كەلمەيتتى.

ئاپىرىن ئۇستاز! دېدى ئۇ ئاخىرىدا بابارەھىمنىڭ يالغان ئېيتمايدىغانلىقىغا جەزم قىلغاندىن كېيىن، قالتىس ئامەتلىك ئىكەنمەن. ئەگەر تىلىم كۆيىمىسە ئىدى، ئۇستازنىڭ نەزمىلىرىدىكى پاساھەت ۋە بالاغەت ئالدىدا ھەزرىتى قۇل خوجا ئەھمەدنى گۈل يېنىدىكى ئازغاندەك چېنىپلا قالدىكەن، دېگەن بولاتتىم.

قۇل خوجا ئەھمەد شېئىرلىرىدىكى ھېكمەتنىڭ تىرەنلىكىگە قىل سىغمايدۇ، دېدى مەشرەپ جاۋابەن، مەن پەقەت ھەزرەتلىرىنىڭ ھېكمەتلىرىنى ئۆزۈمگە خاس تىل ۋە رەڭ بىلەن تەكرارلاپ يۈرگۈچى، خالاس. ھەزرىتى جالالىدىن رۇمىنىڭ مۇنۇ مىسرالىرى سۆزلىرىمگە مەزمۇنداشتۇرۇپ: شۇ ئەخمەتمەنۇ، ئەمما ئاۋۋالقى ئەخمەت ئەمەسمەن، سەمەندەر قۇشمەنۇ، ئەمما بۇرۇنقى داننى يېمەسمەن.

ھۆرمەتلىك ئۇستاز، دېدى پىرىمەت ھاياجانلىنىپ تىترەك ئاۋاز بىلەن سۆزلىرىنى داۋاملاشتۇرۇپ، مالال كۆرمىسىلە، شېئىرىيەت بابىدىمۇ ماڭا ئۇستاز بولسالا!

پەممىچە، شائىرلىق تەڭرى پۈتكەن قىسمەت. بۇنداق قىسمەتكە گىرىپتار بولغۇچى خۇددى قىستاپ كەلگەن تەرەتنى چىقىرىۋەتمەسە بولمىغاندەك شېئىر يازمايمۇ تۇرالمىدۇ. شۇڭا بۇ كەسىپتە ھېچكىم ھېچكىمگە ئۇستاز بولالمىدۇ. پەقەت ۋۇجۇدۇڭدىكى ئاشقىلىقلا ساڭا ئۇستاز بولالايدۇ. سىز بۇ ئۇستازنى ئۆز ۋۇجۇدىڭىزدىن ئاقتۇرۇڭ. جالالىدىن رۇمى ھەزرەتلىرى «كۆزۈڭنى يۇم، كۆزگە ئايلىانسۇن كۆڭۈل» دەپ بىكار ئېيتىمىغان. ۋۇجۇدىڭىزنى زەن قويۇپ تىڭشاڭ، ئىنىم! ئۆزىنى بىلگەن تەڭرىنى بىلگەنگە باراۋەر. تەڭرىنى بىلمەي شائىر بولماق مۇمكىن ئەمەس!

كېيىنكى كۈنلەردە مەشرەپ بىلەن موللا بازارئاخۇن ئوتتۇرىسىدا ئىختىلاپ تۇغۇلدى. موللا بازارئاخۇن ئەتراپىغا ئولتۇرغان مۇرىتلىرىدىن تەڭرىگە قارىغۇلارچە ئاشىق بولۇشتىن باشقا ھېچ ئىشنى بىلمەيدىغان گۆدەك بالىغا ئايلىنىشىنى، ھەممە ئىشتا پىر - ئۇستازلىرىنىڭ سىزغان سىزىقىدىن چىقمايدىغان رايىش موللىلارنى دوراشنى تەلەپ قىلاتتى. ئۇلارنىڭ ھاۋايى - ھەۋەسلەرگە، بۇ دۇنيانىڭ راھەت - پاراغەتلىرىگە بېرىلىشىنى قەتئىي چەكلەيتتى. ئۇلارنىڭ كېچە - كۈندۈز تەڭرىگە ئىبادەت قىلىش ۋە ئۇنىڭغا ھەمدۇ - سانا ئېيتىپ يىغلاشتىن باشقا ھېچ ئىشى بولماسلىقى كېرەك ئىدى. بىراق مەشرەپ مەسىلىگە ئۇنداق قارىمايتتى. ئۇ تەڭرىنى ئەقىلنىڭ يۈكسەك پەشتاقلرىدا تۇرۇپ چۈشىنىشىنى ئىستەيتتى. تەڭرىنى سۆيۈش ئۈچۈن ئادەم ئالدى بىلەن ئۆزىنى سۆيۈشى كېرەك، ئۆزىنى سۆيگەن تەڭرىنى سۆيگەن بىلەن باراۋەر؛ چۈنكى ئىنسان تەڭرى ياراتقان بارلىق شەيئەلەرنىڭ كۆزى، شۇنداقلا تەڭرىنىڭ ئالەمنى بىنا قىلىشتىكى بىردىنبىر مەقسىتى دەپ قارايتتى. ئۇ ئۆزلىرىنىڭ تەقۋادار ئىكەنلىكىنى، تەڭرىگە ئاشىق ئىكەنلىكىنى كۆز - كۆز قىلىش ئۈچۈنلا ئىبادەت قىلىدىغان رىياكارلاردىن يىرگىنەتتى. مەشرەپنىڭ تومۇرىدا ئۆزىنى تەڭرىنىڭ كۆلەڭگىسى سۈپىتىدە ئۇلۇغلايدىغان ۋە ھەقىقىي ئىنسانغا خاس ئەركىنلىكتىن يېتەرلىك بەھرىمەن بولۇشنى ئىستەيدىغان باشقىچە بىر قان ئۆرەك شەيئەتتى. ئۇ بارا - بارا موللا بازارئاخۇن تەشكىللىگەن ھەلقە - سۆھبەتلەرگىمۇ قاتناشماي قويدى ۋە مەدرىستىكى تالىپلار ئارىسىدا مەنسۇر ھەللاجى، جالالىدىن رۇمى ۋە ئىبىن ئەرەبىيلەرنىڭ ھېكمەتلىرىدىن دەلىل كەلتۈرۈپ تۇرۇپ، موللا بازارئاخۇننىڭ پەتۋالىرىنى ئاغدۇرۇپ تاشلايدىغان ئىسپانكارانە نۇتۇقلارنى سۆزلەشكە باشلىدى. ھەتتا موللا بازارئاخۇننى مەسخىرە قىلىدىغان بىر شېئىرنى يېزىپ،

ئاھاڭغا سېلىپ تالىپلارغا ئوقۇپ بەردى. موللا بازارئاخۇن بۇ گەپلەرنى ئاڭلاپ دەر غەزەپكە كەلدى - دە، مەشرەپنى ئالدىغا چاقىرتتى.

مەشرەپ، پىرنىڭ ئەمرى خۇدانىڭ ئەمرى. ئۇنىڭغا قارشى چىقماق ئىمانسىزلىقتۇر!  
ئىماننى ئۆلچەيدىغان تارازا ئىگىسىنىڭ قولىدا. مەن پەقەت تەڭرى ئالدىدىلا جاۋابكارمەن، بەندە ئالدىدا جاۋابكار ئەمەسمەن!

ئىلمىي تەرىققەتتە پىر تۇتماق ۋاجىپتۇر.

بىراق، پىرنىڭ ئەمرى خۇدانىڭ ئەمرى دېيىلگەن ئەمەس - دە؟!

موللا بازارئاخۇن غەزەپتىن لاغىلداپ تىترەپ كەتتى. بىراق مەشرەپ پەرۋاسزلىق بىلەن سۆزىنى

داۋاملاشتۇردى:

- تەڭرى ھەزرىتى ئادەمنى يەر يۈزىگە چۈشۈردى. بىر كۈنى ھەزرىتى ئادەم نالە قىلىپ: «ئەي پەرۋەردىگار، سەن بارلىق سىرلارنى يەشكۈچىسەن. ئەۋلادلىرىمنىڭ روھىنى ماڭا كۆرسەتكىن» دېدى. شۇن ئادەم ئەلەيھىسسالامغا تەڭرىدىن نىدا كەلدى: «ئەي ئادەم، ئوڭ تەرىپىڭگە قارىغىن». ئادەم ئەلەيھىسسالام ئوڭ تەرىپىگە قارىدى، كۆزىگە تامامەن ئاق كىيىنگەن روھلار كۆرۈندى. ھەزرىتى ئادەم: «ئىلاھە، بۇ قانداق روھلاردۇر؟» دەپ سورىۋىدى، تەڭرى: «بۇ مۆمىن پەرزەنتلىرىڭنىڭ روھىدۇر» دەپ جاۋاب بەردى. ئادەم ئەلەيھىسسالام سول تەرىپىگە قارىدى، تامام قارا كىيىنگەن روھلارنى كۆردى. تەڭرىدىن سورىۋىدى، «بۇ كاپىر پەرزەنتلىرىڭنىڭ روھىدۇر» دەپ جاۋاب بەردى. ئەي، ئاخۇنۇم، سىز شۇ چاغدا ھەزرىتى ئادەم بىلەن بىللە مېنىڭ روھىمنىڭ كاپىرلار قاتارىدا كەلگەنلىكىنى ئۆز كۆزىڭىز بىلەن كۆرگەنمىدېڭىز؟

موللا بازارئاخۇن مەشرەپتىن بۇ سۆزلەرنى ئاڭلاپ بەك ئوڭايىسىزلاندى.

- بۇ ئىلمىي غەيبكە ياتىدىغان ئىشلار. تەڭرىدىن ئۆزىگە ھېچكىم جاۋاب بېرەلمەيدۇ.

- بايقىق سۆزلەردە ئۆزلىرىنى تەڭرىنىڭ ئورنىغا دەستىۋالدىلا. بۇنىڭدىن ئارتۇق كۆپۈرلۈك

بولمايدۇ، تەقسىر. ئۆزلىرىنى ئۇستاز تۇتۇشتىن ۋاز كەچتىم، خەير!

مەشرەپ ھۇجرىسىغا كىرىپ تەمبۈر بىلەن ساتارنى قولغا ئالدى - دە، مەدرىستىن چىقىپ كەتتى.

پىر مەت سىتارىمۇ تاپ باستۇرۇپ دېگۈدەك ئۇنىڭ ئارقىسىدىن سۇڭدۇشىپ ماڭدى.

مەشرەپكە ئون يىلدىن ئارتۇق ئەقىدە قىلغان ئۇستازىنىڭ ئاخىرىدا ئەقىدىگە زاي كېتىدىغان بىر ئادەم

بولۇپ چىقىپ قالغىنى قاتتىق ئەلەم قىلغانىدى. ئۇ دەردىنى تەمبۈردىن ئالدى.

ئۇ زامانلاردا نەمەنگاننىڭ ھەممىلا يېرىنى قەلەندەرلەر قاپلاپ كەتكەنىدى. ئۇلار ئاساسلىق ئىجتىمائىي كۈچ سۈپىتىدە ئوتتۇرىغا چىققان بىر خىل مەزھەپ بولۇپ، ھەممىلا جايدا خىلمۇخىل دىنىي پائالىيەتلەرنى كەڭ كۆلەمدە قانات يايدۇرۇۋەتكەنىدى. ئۇلارنىڭ ئىچىدىن بېھۇد قەلەندەر، كوسا مەدداھ، زۇنۇن دىۋانە، شاھرۇھ قەلەندەر خوجەنىدى، ئارپ قەلەندەر چەنگى، خالىۋھەممەت دىۋانە نەمەنگانى، ھۈسەيىن قەلەندەر تەمبۈرى، غازى مايماق قەلەندەر، نازىم تەنتەك، زابىر قەلەندەرباشى قاتارلىق

قىرىققا يېقىن قەلەندەر شۇ زاماندىكى قەلەندەرلەرنىڭ نوپۇزلۇقلىرىدىن بولۇپ، ئۇلار مەشرەپ مەدرىسىنى تەرك ئېتىپ ئۇزاققا بارمايلا، ئۇنىڭ قىزغىن ھەمسۆھبەتلىرىدىن بولۇپ قالدى. مەشرەپ ئۇلار بىلەن بىرلىكتە ھەممىلا يەردە قىزغىن دىنىي پائالىيەتلەرنى قانات يايدۇرۇۋەتتى.

مەشرەپ قەلەندەرلەر بىلەن ئېلىپ بارغان سۆھبەتلىرىدە گاه نۇتۇق، گاه ناخشا بىلەن زامانىنىڭ تەڭسىزلىكىدىن شىكايەت قىلاتتى، مەسخىرىلىك تىللار بىلەن زالىم شاھلارنى، مەككار بايلارنى، رىياكار شەيخ - سوپىلارنى قامچىلايتتى. ئۇنىڭ نەزىرىدە رىياكارلار دىن ۋە دىيانەت يولىدىكى قاراچىلار ئىدى. ئۇ كۆپ ساندىكى مۆمىنلەرنىڭ يا دوزاختىن قورقۇپ، يا جەننەتنى تەمە قىلىپ، قانداقتۇر مۇئەييەن مەقسەت بىلەن قىلغان ئىبادەتلىرىنى دۇرۇس ھېسابلىمايتتى. ئۇنىڭ نەزىرىدە ھەقىقىي ئىبادەت غەزەسز ھالدا ئاللاغا پۈتۈن ۋۇجۇدى بىلەن بېرىلىپ قىلغان ئىبادەت ئىدى. بىر ناخشىدا ئۇ ھەتتا ھەج تاۋاپ قىلغۇچىلارنىمۇ مەسخىرە قىلىدۇ:

بۇ تەن خاكىنىيۇ، روھىي راۋانىنى نە قىلاي؟  
بولمىسا قاشمىدا جانانە، بۇ جاننى نە قىلاي؟  
يارسىز ھەم بادەسىز مەككىگە بارماق نە كېرەك؟  
ئىبراھىمدىن قالغان ئول ئەسكى دۇكاننى نە قىلاي؟  
ئۇرايىنمۇ باشمە سەككىز بېھشۇ - دەۋزەخىن،  
بولمىسا ۋەسلى ماڭا، ئىككى جاھاننى نە قىلاي؟  
ئەرشنىڭ كۈنگۈرەسى ئۈستىگە قويدۇم ئاياغىم،  
لاماكاندىن جاي ئالىمەن، بۇ ماكاننى نە قىلاي؟  
بىر خۇدادىن ئۆزگىسى بارچە غەلەتتۇر، مەشرەپ!  
بولمىسا ئاشكارە ئول، سىرى نىھانىنى نە قىلاي؟

موللا بازار ئاخۇن مەشرەپنىڭ خەلق ئىچىدىكى كۈنسىپى ئېشىپ بېرىۋاتقان شۆھرىتىگە ھەسەت قىلىپ، كېچە - كېچىلەپ ئاچچىق تولغىناتتى. مەشرەپ ئۇنىڭ نەمەنگاندىكى ئىناۋىتىگە زور تەھدىت ئىدى. شۇڭا ئۇ مەشرەپنىڭ سۆھبەتداشلىرى ئارىسىدىن ئۆزىگە يېقىن كىشىلەرنى يېنىغا تارتىپ، پايلاقچىلىققا قويدى.

بىر قېتىملىق ھەلقىدە مەشرەپ ئىچ - ئىچىدىن مۇڭلىنىپ ھاپىزلىق قىلدى. ساما سېلىۋاتقانلار ئۇنىڭ ناخشىلىرىدىن تەسلىنىپ ھۆڭرەپ يىغلاشتى. ئارىدا قوشنا ئۆيدە ساما سېلىۋاتقان ئاياللاردىن بىرىلەن مەشرەپنىڭ ئايىغىغا ئۆزىنى تاشلاپ ھوشىدىن كەتتى. بۇ ئايالنىڭ ئىسمى دىلسۆز بولۇپ، نەمەنگاندىكى بىر ئوتۇنچىنىڭ ئايالى ئىدى. ئۇ مەشرەپكە كۆيۈپ يۈرگىلى ئۇزۇن بولغانىدى. ئېرى ئۇنى ئورۇنسىز كۈنلەپ، كۈن ئاتلىماي دېگۈدەك ئوتۇن بىلەن ئۇراتتى. شۇڭا ياتلىق بولۇپ ئۇزاق ئۆتمەيلا ئۇنىڭ ئېرىدىن كۆڭلى قالغانىدى. شۇ ئاخشىمى ئۇلار سۆھبەت ئارىلىقىدا مەخپىي ئۇچراشتى. دىلسۆز چۈمبەردىسىنى ئېچىۋىدى، ئۇنىڭ گۈزەل رۇخسارىغا مەپتۇن بولۇپ، مەشرەپنىڭ پۈتۈن ۋۇجۇدىغا ئوت كەتتى. دىلسۆز يۇم - يۇم يىغلاپ تۇرۇپ مەشرەپكە ئۆز ئىشقىنى ئىزھار قىلدى. يىگىتلىك قۇرامغا يېتىپ، ئايال زاتىنىڭ قولىنى تۇتۇپ باقمىغان مەشرەپنىڭ پۈت - قولىدا جان قالمىدى. ئوتۇنچى دىلسۆزنى ئۈچ تالاق قىلىۋەتكەن بولۇپ، قايتا نىكاھ ئوقۇتۇشقا تەرەدۇتلىنىۋاتاتتى. دىلسۆز بولسا ئاتا - ئانىسىنىڭ ئۆيىدە يامانلاقتا ئىدى.

مەشرەپ ئۆز ھېسسىياتىنىڭ تىزگىنىنى قولىدىن چىقىرىپلا قويدى ۋە ئەتىسى كەچتە دىلسۆز بىلەن نەمەنگان شەھىرىنىڭ سىرتىدىكى بىر كۆل بويىدا ئۇچرىشىغا ۋەدە بەردى.

ئۇ ئەتىسى كەچ كىرگۈچە ئۆزىنى پاك تۇتۇش ئىستىكى بىلەن گۇناھ ئۆتكۈزۈشنى خالاش ھەۋىسى ئوتتۇرىسىدىكى ئېلىشىشتا ھالسىز تېپچەكلىدى. ئارىدا ۋەدە بولغانىكەن، ئۇنىڭغا ئەمەل قىلماق لازىم ئىدى. مەشرەپ شۇلارنى ئويلاپ تەۋەككۈل دەرياسىغا كېمە سالغىنىچە كۆل بويىغا يېتىپ كەلدى. دىلسۆز بالدۇرلا كېلىپ، ئۇنى ساقلاپ تۇرغانىدى. ئۇلار ئەس - ھوشىنى يوقاتقان ھالدا بىر - بىرىگە كىرىشىپ كەتتى. ئەتراپتىكى ھەممىلا نەرسە ئۇنتۇلدى...

توساتتىن قاراڭغۇلۇقتا تىمىسقىلاپ يۈرگەن بىر توپ ئادەمنىڭ شەپىسى ئاڭلىنىپ قالدى. دىلسۆز دەرھال مەشرەپنىڭ قوينىدىن سۇغۇرۇلۇپ چىقىپ كۆلگە ئۆزىنى ئاتتى. مەشرەپمۇ ئۇنى قۇتقۇزۇپ چىقىش ئۈچۈن كۆلگە سەكرىدى. مەشرەپ دىلسۆزنى تاپالماي، سۇ يۈزىگە كۆتۈرۈلگەندە دىلسۆزنىڭ جەستى سۇ يۈزىگە لەيلەپ چىقىپ قالغانىدى. مەشرەپنىڭ ئىچىدىن ئاچچىق بىر ئەلەم پارتلاپ چىقتى. ئۇ كۆل بويىغا يامشىپ چىقىپ پايلاقچىلارنى تاپ بېسىپ قوغلىدى. بىراق ئۇلار تۇتۇق بەرمەي قېچىپ كەتتى.

پايلاقچىلار كوسا مەدداھ، غازى مايماق قەلەندەر، نازىم تەنتەك باشچىلىقىدىكى ئونغا يېقىن ئادەم بولۇپ، ئۇلار موللا بازار ئاھۇنىنىڭ كۆرسەتمىسى بويىچە مەشرەپنى نەق ئىش ئۈستىدىلا تۇتۇۋېلىپ ئەل ئارىسىدا بىراقلا شەرمەندە قىلماقچى ئىدى. نەتىجىدە ئۇلار دىلسۆزنىڭ بېشىغا چىقتى. مەشرەپنى ئېغىر خەۋپ كۈتۈپ تۇراتتى. ئۇ دىلسۆزنىڭ جەستى بىلەن كۆل بويىدىلا خوشلىشىپ، قاراڭغۇلۇق ئىچىدە كۆز يەتكۈسىز باياۋانغا ئىچكىرىلەپ كىرىپ كەتتى...

ئۇ يول بويى ئۆز ھەسرەتىنى ناخشا بىلەن چىقىرىپ ماڭدى.

نەمەنگان شەھىرىدىن كەتسەم، مېنى يوقلار كىشى بارمۇ؟

غېرىبلىق شەھىرىدە يۈرسەم مېنى يوقلار كىشى بارمۇ؟

مۇھەببەت شەرىپتىن ئىچتىم، قازاندەك قاينىبان تاشتىم،

بۇ پانىي دۇنيادىن كەچتىم، مېنى يوقلار كىشى بارمۇ؟

چۈشۈپتۈر باشمە سەۋدا، رەمۇزى ئىشقىتىن غەۋغا،

ئۆزىگە ئەيلىدى شەيدا، مېنى يوقلار كىشى بارمۇ؟

تۇرارغا تاقىتىم يوقتۇر، بارارغا ھالىتىم يوقتۇر،

يۈرەكتە ئىشقى ئوتى چوغدۇر، مېنى يوقلار كىشى بارمۇ؟

بۇ مىسكىن زارى مەشرەپنىڭ، كىشى ھالىنى بىلمەيدۇ،

بۇ يەردىن باش ئېلىپ كەتسەم، مېنى يوقلار كىشى بارمۇ؟

نەمەنگاندا پىتنە - ئېغۋالار ئۆي - ئۆيلەرگە، كوچا - كويلارغا يامراشقا باشلىدى. موللا ۋەلى بىلەن

سەلىمخاننىڭ ياشىنىپ قالغىنىغا قارىماي مەشرەپنى ئىزلەپ بارمىغان يېرى قالمايدى. مەشرەپنىڭ تېخى

ئەمدىلا ئون ياشقا كىرگەن سىڭلىسىمۇ ئۇنى ئىزلەپ تەرەپ - تەرەپكە چاپتى. بىراق مەشرەپ ئىز -

دېرەكسىز يوقالغانىدى. دىلسۆزنىڭ ئوتۇنچى ئېرى قولغا پالتىنى ئېلىۋېلىپ، «مەشرەپنى

ئۆلتۈرۈۋېتىمەن!» دەپ چىقىپ كەتكىنىچە قايتىپ كەلمىگەندى. شۇ سەۋەبتىن مەشرەپنىڭ ئاتا -

ئانىسى قاتتىق ساراسىمىگە چۈشۈپ قالغانىدى....

بىر كۈنى، پىرەت ستارى ئۇلارنىڭ ئىشىكىنى قاقتى. موللا ۋەلى ئۇنى ئەنسىزلىك ئىچىدە ئۆيگە باشلىدى.

- ھېلىقى ئوتۇنچىمۇ مەشرەپنى تاپالماي قايتىپ كەپتۇ،- دېدى پىرەت ئۆيگە كىرىپلا،- مەن ھازىر ئۇستاز مەشرەپنى ئىزلەپ يولغا چىقماقچىمەن. ئۇنى تاپمىغىچە نەمەنگانغا قايتمايمەن!  
ئاتا - ئانىلار پىرەت ستارىنى ئۇزۇندىن - ئۇزۇن يىغلاپ تۇرۇپ دۇئا قىلىپ، سەپىرىگە ئاق يول تىلەپ، مەشرەپنىڭ تەمبۇر ۋە ساتارىنى بېرىپ، بىر ياغلىق ناننى يوللۇق تۇتۇپ ئۇرۇتۇپ قويۇشتى.  
سەلىمىخان خېلى كۈنلەرگىچە ئەنجاندىكى كۆل بويىدىن كەلمەي يىغلاپ يۈردى.

## 5

پىرەت ستارى مەشرەپنى بىر ئايدىن ئارتۇق ئىزدەپ يۈرۈپ، ئاخىر بۇخارادىكى داڭلىق ئۆلىما مەۋلانە شېرىپ ھۇزۇرىدىن تېپىۋالدى. مەۋلانە مەشرەپكە ئىمام غەززالى ۋە ئىبىن ئەرەبىينىڭ تەلىماتلىرىدىن ساۋاق بېرىۋاتتى. پىرەت ستارى كېلىپ ئۇزاق ئۆتمەيلا مەشرەپ بىلەن مەۋلانە ئوتتۇرىسىدا شىددەتلىك مۇنازىرە باشلىنىپ كەتتى.

- تەرىقەت يولىنى تۇتقان ئادەم شەھۋەتنى چەكلەش لازىمدۇر،- دەيتتى مەۋلانە.  
- ھەزرىتى جالالىدىن رۇمىنىڭ ھېكمەتلىرىدە، ئىنسانىي مۇھەببەت ئىلاھىي ئىشقا كۆرۈك دېيىلگەن. ئىككى ئىنسان ئوتتۇرىسىدىكى بىرلىك ئەمەلگە ئاشمايدىكەن، تەڭرى بىلەن بىرلەشمەك ۋە ھەقىقەتكە يەتمەكمۇ مۇمكىن ئەمەستۇر. تەڭرىگە يېتىش ئۈچۈن ئىنسان تەڭرى ئۆزىگە ئىنئام قىلىپ بەرگەن ئەسلى ئىنسانلىق تەبىئەتكە قايتىمىقى شەرت. بىراق ئىنسان پەقەت ئۆزىگە ئوخشاش ئىنسانغا مۇھەببەت باغلاش بىلەنلا ئىنسانلىق تەبىئىتىنى تاپالايدۇ.

- ھاۋايى - ھەۋەس شەيتاننىڭ ئىشى!

- بىراق، شەيتانمۇ تەڭرىنىڭ ياراتمىشى. ھەزرىتى مەنسۇر ھەللاجى تەڭرىنى «تەڭرىنىڭ خاھىشى» ۋە «تەڭرىنىڭ بۇيرۇقى» دەپ ئىككى قۇتۇپقا بۆلگەن. شەيتان خاھىشقا تىمىسالدۇر، پەرىشتە بۇيرۇققا تىمىسالدۇر. ئىنسان تەڭرىنىڭ خاھىشى بىلەن بۇيرۇقنىڭ يۇغۇرۇلمىسى. شۇڭا ئۇ تەڭرىگە يېتىش ئۈچۈن تەڭرىنىڭ بۇيرۇقىنىلا ئىجرا قىلىپ قالماي، بەلكى تەڭرىنىڭ خاھىشىنىمۇ چۈشىنىشى كېرەك.

بۇنداق مۇنازىرىلەردە مەۋلانە ئارىلاپ - ئارىلاپ تېرىكىمۇ قالاتتى، ئارقىدىنلا ئۆز ھاياچىنىنى ئۈستىلىق بىلەن پەسكويغا چۈشۈرۈۋالاتتى - دە، ۋەزىمىن تەلەپپۇزدا گەپ باشلايتتى:

- ئىنسان تەڭرىنىڭ بۇيرۇقلىرىنى ئىجرا قىلىش ئۈچۈنلا تۈرەلگەن.

- يوقسۇ، تەقسىر. ئىنسان تەڭرىنى خاھىش ۋە بۇيرۇقلىرى بىلەن قوشۇپ تولۇق ھېس قىلىش ئۈچۈن تۈرەلگەن. گەرچە تەڭرىنى تولۇق چۈشىنىش تا قىيامەت قايم بولغىچە مۇمكىن بولمىسىمۇ، بىراق ئىنسان ئۇنى يېتەرلىك چۈشىنىشكە تىرىشىمىقى شەرت. شۇڭا ئۇ ئاشكارىلانغان ئىلىملارغا جەملەنگەن بۇيرۇقلار بىلەنلا چەكلىنىپ قالسا بولمايدۇ. ئەڭ مۇھىمى ئۇ تېخى ئاشكارىلانغان ئىلىملەرگە ئۆزىنى بېغىشلىشى كېرەك. شۇنداق بولغاندىلا ئاندىن ئىنسان ئۆزىنى تەڭرىگە تولۇق بېغىشلىغان بولىدۇ.  
«قۇرئان كەرىم» دىمۇ ئاللا: «ماڭا تولۇق يۈزلىنىڭلار!» دېگەن.

مەۋلانە ئاخىرىدا ئۆزىنىڭ يېڭىلىگىنىگە تەن بەرمەي چىچاڭشىپ كەتتى ۋە مەشرەپنى ئوچۇقتىن ئوچۇق ھاقارەتلەشكە باشلىدى.

- سەن بىر مەزلۇمنىڭ بېشىغا چىققان قاتىل!

- مەزلۇم تەڭرىدىن كەلگەن، يەنە تەڭرىگە قايتتى. تەڭرىنىڭ بۇيرۇقسىز قىل تەۋرىمەس. ئۇنىڭ ئۆلۈمىگە پايلاقچىلار سەۋەبچى!

مەشرەپ پىرمەتنى ئەگەشتۈرۈپ مەۋلانەنىڭ ھۇزۇرىدىن پېشىنى قېقىپ چىقىپ كەتتى. بۇ كۈنلەردە مەشرەپنىڭ بۇخاراغا داڭقى پۇر كەتكەنىدى. ئۇنىڭ مەۋلانە ھۇزۇرىدىن قايتىپ چىققىنىنى ئاڭلاپ، بىر توپ جامائەت ئەتراپىغا ئولاشتى. كوچىدا ئادەملەر سەل بولۇپ ئاقتى. مەشرەپ ئۇلارنىڭ ئارىسىدا خىيالى دۇنيادا كېتىۋاتقاندىكى بىخىرامان كېتىۋاتاتتى. تۇرۇپ - تۇرۇپ ناخشا توۋلاپ، زالىملارنى شەپقەتسىز تۈردە قامچىلايتتى. ناتىۋان خەلق ئەھۋالىدىن دىلى قايغۇغا چۆمگەن مەشرەپ زامانىنىڭ تەڭسىزلىكىدىن قاقشاپ، مۇڭلۇق ناخشىلارنى يول بويى توۋلاپ ماڭاتتى.

ئېتەگىمنىڭ يەلپۈشىدىن يۈز خىزىر پەيدا بولۇر،

بۇ دىلىمنى كولىماڭ، ئاتەشگادا پەيدا بولۇر.

ھەر تەرەپتىن نەئىرەئى: «ۋاھ، ھەسرەتا» پەيدا بولۇر،

زۇھد ئېلىغا «ھاي-ھۇۋ» ئاچچىق نىدا پەيدا بولۇر،

ئەھلى تەقۋالار ئارا ۋاۋەيلا تا پەيدا بولۇر.

خوجا - سەيبىد، بەگۈ-خان، سەردارلەر بەدگار ئېسە،

زۇلم تىغىن تىز ئېتەردە ھەر بىرى نامدار ئېسە،

كاسەلەس كاززاب شەيخلەر بۇ ۋەتەندە بار ئېسە،

مەزلۇم ئەللەر ئېڭرىشىپكىم پارچە نانغا زار ئېسە،

كۇپىر ئېلىغا مەشرەبىدەك رەھنەما پەيدا بولۇر.

مەشرەپنىڭ سۆز - ھەرىكەتلىرىدىن بۇخارا ھۆكۈمرانلىرى ساراسىمىگە چۈشۈپ قالدى. ئۇلار ئەتراپىغا مەۋلانە شېرىپ باشچىلىقىدىكى بىر توپ يالاقچى سوپى - شەيخلەرنى يىغىپ، مەشرەپنى بۇخارادىن ھەيدىۋېتىشكە قۇتراتتى. مەشرەپكە ئۆچمەنلىك قىلىپ يۈرگەن بىر توپ سوپىلار مەشرەپكە كوچىدىلا چالما - كېسەك ياغدۇرۇپ، مالا مەت تاشلىرىنى ئېتىشقا باشلىدى. ئۇنىڭ ئادالەتپەرۋەرلىكىگە ئىخلاس قىلىپ ئەتراپىغا ئولشىۋالغان خالايقىنىڭ قولىدا بولسا تۆمۈرنىڭ سۇنقىمۇ يوق ئىدى. ئېغىر زۇلۇم دەستىدىن ئۇلارنىڭ يۈرىكى مۇجۇلۇپ، قارشىلىق كۆرسىتىش ئىقتىدارىنىمۇ يوقىتىپ قويۇشقانىدى. ئۇلار كۆز ئالدىدا بولۇۋاتقان ئىشلارغا كۆزلىرىنى مۆلدۈرلىتىپ رايىشلارچە تىكىلىپلا قاراپ قالدى، خالاس.

- بىر غىلاپقا ئىككى شەمشەر سىغماس! - دېدى مەشرەپ پىرمەتكە، - بۇ كاززابلارنىڭ ۋەتىنى ئەمدى

بىزگە ھارام. قەشقەردىكى ئاپاق خوجا ھەزرەتلىرىنى ئاجايىپ ھەقىقەتپەرۋەر ئۆلىما دەپ ئاڭلىدىم. پىر - ئۇستازسىز يۈرمەك تەرىقەتكە خىلاپ. قەشقەرگە بېرىپ ئاشۇ ئۇستازنىڭ ئېتەكلىرىنى سۆيەيلى!

تۈگمەس سەرگەردانلىقنى ئۆزىگە كەسىپ قىلغان جاھانكەزدى مەشرەپ پىرمەت ستارىنىڭ ھەمراھلىقىدا، سۇسىز دەشت - چۆللەرنى كېسىپ ئۆتۈپ، ئاچلىق ۋە ئۇسسۇزلۇق دەردىدە مىڭ ئۆلۈپ، مىڭ تىرىلىپ دېگۈدەك بۇخارادىن ئاخىر ئوشقا يېتىپ كەلدى. بۇ يەردە مەشرەپ ئۆز ئادىتى بويىچە ئاسىق ئىبنى بەرخىيانىڭ قەبرىگاھىدا نەچچە كېچە تۈنەپ، مەرھۇمنىڭ خىيالى سىماسى بىلەن دىن ۋە دۇنيا ھەققىدىكى نازۇك مەسىلىلەر ئۈستىدە سۆھبەتلىشىپ چىقتى. تىرىكلەردە ئىمان ۋە ئەقىل بولمىغان بىر زامانغا خاتا تۇرىلىپ قالغان مەشرەپ پۈتۈن ئۈمىدىنى ۋە تەرىقەتتىكى چىقىش يوللىرىنى ئالەمدىن ئۆتكەن مەشھۇر ئۆلىمالارنىڭ روھىغا باغلىۋەتكەندى. مەشرەپنىڭ تەسەۋۋۇرىدا ئۇلار ئۆزىنىڭ ئەسلى ھالىتىدىن كۆپتۈرۈلۈپ، بىر خىل غايىۋى مۇكەممەللىككە ئايلىنىپ قالاتتى. مەشرەپ ئاتاقتا تارىختا ئۆتكەنلەرنىڭ نامىنى سۈيىستېمال قىلغان خىيالى ئوبرازلار بىلەن مۇڭداشقاندا قىلىسىمۇ، ماھىيەتتە كېچە - كېچىلەپ ئۆزى بىلەن مۇڭدىشىپ چىقاتتى. تەپەككۈرسىز قالغان بىر لەھزىمۇ ئۇنىڭغا ھارام ئىدى.

مەشرەپ ئاسمانغا ھەرە چىشىدەك قادىلىپ تۇرغان قاتمۇ-قات تاغلاردىن مىڭ بىر مۇشەققەتتە ھالقىپ ئۆتۈپ ئاخىر ئاتۇشتىكى قىران دەرياسى بويىغا يېتىپ كەلدى. ئۇ دەريا سۈيىنى ئوچۇمغا ئېلىپ قېنىپ ئىچتى. ئېشەكنىمۇ سۇغاردى. پىرمەت ستارىمۇ ھېرىپ ھالدىن كەتكەندى. ئۇلار دەريا بويىدىكى چىملىقتا خېلى ئۇزاق ئۇخلىۋالدى. ئاندىن بىر بېسىپ - ئىككى بېسىپ ھەزرىتى سۇلتان سۇتۇق بۇغراخاننىڭ مازىرىنى تاۋاپ قىلغىلى يۈرۈپ كەتتى.

- ئەي، ئۇلۇغ خاقان! - دەپ خىتاب قىلدى مەشرەپ سۇلتان سۇتۇق بۇغراخان مازىرىغا كېلىپ دۇئاغا قول كۆتۈرۈپ، - سەن ئادالەت قىلىچىنى ئوينىتىپ قۇمدەك چېچىلىپ كەتكەن خەلقىڭنى بىر قىلىچ ئاستىغا ئويۇشتۇرغانىدىڭ. ئۇلارنىڭ كۆزلىرىنى تەڭرىنىڭ نۇرى بىلەن يورۇتقاندىڭ. دىنىي بايراق ئاستىدا ئىنسانلار ئارىسىدىكى تەڭرى كۈتكەن ھەقىقىي بىرلىكنى، ئىناقلىقنى ئەمەلگە ئاشۇرغانىدىڭ. ھالا بۇ كۈنلەردە ئەۋلادلىرىڭ ھەقىقەت يولىدىن تېپىپ، بىرلىكتىن ۋاز كېچىپ، غاپىللىققا چۆكۈپ، تەڭرىنىڭ بۇيرۇقى ۋە خاھىشلىرىغا ئاسىيلىق قىلىشقا باشلىدى!... - ئۇنىڭ مەڭزىگە ئىختىيارسىز ئىككى تامچە ياش دومىلاپ چۈشتى.

ئۇلار ئەتىسى ئەتىگەندە يولغا چىقىپ، پېشىن ۋاقتى بىلەن قەشقەر شەھىرىگە يېقىنلاپ كەلدى. بۇ شەھەر ئۇزاق ئەسىرلىك ئىلىم ۋە مەدەنىيەتنىڭ بۆشۈكى بولۇش سۈپىتى بىلەن مەشرەپكە يەر يۈزىگە سىغمايۋاتقان ھېكمەت جەۋھەرلىرى يىغىلىپ قالغان بۈيۈك بىر قارارگاھتەك تۇيۇلاتتى. ئۇ مۇرىسىدىكى تەمبۇرنى ئېلىپ يەرگە قويدى - دە، پىچىرلاپ دۇئا ئوقۇشقا باشلىدى. پىرمەتمۇ ئۇنىڭغا ئەگىشىپ دۇئاغا قول كۆتۈردى. جاھانغا سىغىمىغان ئىخلاسمەن مەشرەپ تەڭرى ئۆز ئالىقىنى بىلەن سىلىغان بۇ ئەزىزانە شەھەردە ئۆز ئىخلاسىغا چىقىش يولى تاپماقچى ئىدى.

ئاتىسى موللا ۋەلى ئۇنىڭغا دائىم: «پۈتكۈل ئوتتۇرا ئاسىيا تۈركىستان ۋە قەشقەر ۋىلايىتىدە ئاپاق خوجىدەك تەۋرۈك، ئاتەشپەس ئەۋلىيا يوق. پۇرسەت بولسىلا ئۇلۇغ زاتنىڭ بوسۇغىسىغا باش قويۇپ، خىزمىتىنى قىل، ئوغلۇم!» دەپ چېكىلەپ تۇراتتى. مانا ئۇ ئەمدى ئاشۇ ئۇلۇغ دەرگاھ بوسۇغىسىدا تۇرماقتا. نېسىپ بولسا مانا بۈگۈن پەرىشتىدەك ئاپاق خوجا ئايىغىغا ئۆزىنى تاشلاپ، تەۋرۈك پەشلىرىنى يۈزىگە سۈرتىدۇ. ئۇ تۈمەن دەرياسىغا چۆمۈلۈپ تاھارەت ئالدى؛ ئاندىن دۇئا - تەكبىر بىلەن روھىنى

پاڭلاپ، «بىسىمىلا» دەپ ئوڭ پۇتىنى چامداپ ياۋاغ دەرۋازىسىدىن كىرىپ كەلدى. ئۇ يول بويى ناخشا توۋلىدى.

ئانقەدەر نۇرغا تولۇپمەن ئاسمانغا سىغىمىدىم،  
تاقى ئەرشى كۇرسىيۇ لەۋھى جاھانغا سىغىمىدىم.  
كىمگە سايەم چۈشسە ئول نۇرى يېقىن بولدى شۇ دەم،  
دەپتىرى روھىي قۇددۇستۇرمەن، زابانغا سىغىمىدىم.  
سايەنى ئادەمگە كەلدىم، نۇرى مەنىنى ئىزلىدىم،  
جەننەتۈل پىردەۋىسىدەك ئالىي ماكانغا سىغىمىدىم.  
بار ئىدىم نوھ ۋاقتىدا، غەرق ئەتتىم توپانى ھەم،  
ھەمراھى مۇسا بولۇپ تۇرى سىنانغا سىغىمىدىم.  
ئەللىك يىل ئەيسا بىلەن يۈردۈم ئۆلۈكنى تىرگۈزۈپ،  
بائىسى بىر نۇقتىدىن: مەشرەپ زامانغا سىغىمىدىم.  
مەشرەپ قەشقەر كوچىلىرىنى ئايلىنىپ بولۇپ، ئاپاق خوجىنىڭ دەرگاھىغا قاراپ يول ئالدى.  
دەرۋازا ئالدىغا يېتىپ كەلگەندە دەرۋازا يېنىدىكى ئۆيدە ئولتۇرغان، كونا سەللە ئورنىۋالغان، مەللە  
چاپانلىق ئوتتۇرا ياشتىكى بىر ئادەم تەسۋى ساناشىنى توختىتىپ دەرۋىشلەردەك ئاجايىپ خۇشخۇي  
يىگىتلەرنى ئىچكىرىگە باشلىدى.

خوجا ئاپاق جايلاشقان خانىقانىڭ ھويلىسى چوڭ بولۇپ، ئۇنىڭ ئىككى تەرىپىگە مۇساپىرخانا،  
ئوتۇنخانا، ئاشخانا، ئاتخانىلار سېلىنغانىدى. تۆر تەرەپتە چوڭ زىكرخانا، سالامخانا بار ئىدى. خانىقانىڭ  
كەينىدىكى چوڭ ھويلىدا قەشقەرىيىنىڭ دىنىي داھىيسى ئاپاق خوجىنىڭ خوتۇنلىرى، كېنىزەك ۋە  
دېدەكلىرى تۇراتتى. موللا قاسىم يىگىتلەرنى پەلەمپەيدە قالدۇرۇپ، نەقىشلىك ئىشىكىنى ئاستا ئاچتى -  
دە، سالامخانىغا كىرىپ كەتتى. ئارىدىن ئۇزاق ئۆتمەيلا كۆزلىرى ئىلھام نۇرى بىلەن چاقناپ تۇرغان  
مەشرەپ سالامخانىغا كىرىپ ئاپاق غوجا ھەزرەتلىرىنىڭ مۇبارەك پەشلىرىنى سۆيۈپ، ئايىغىغا يىقىلدى.  
ئاپاق خوجا ئايىغىغا يىقىلغان يىگىتلەرنىڭ ئەقىدە - ئىخلاسلرىدىن سۆيۈنۈپ مەمنۇنوار  
كۈلۈمسىردى ۋە ئۇلارنى ئورۇنلىرىدىن تۇرۇشقا بۇيرۇدى؛ ئاندىن ئوڭ قولىنى مەشرەپنىڭ مۇرىسىگە  
قويۇپ ئۇنىڭ كۆزلىرىگە مەختەك قالدۇردى.

- دەرگاھىمىز ئۆزىگە سەجدە قىلغان كۆزلىرىدىن غەپلەت پەردىسىنى كۆتۈرۈپ، ئۇنىڭغا ھەقىقەتنى  
ساختىلىقتىن ئايرىۋالالايدىغان خاسىيەتنى ئاتا قىلغاي. ئاللادىن باشقا ھەممە نەرسە يالغان. سەنمۇ،  
مەنمۇ، دۇنيادىكى ھەممىلا نەرسە تەڭرىنىڭ شولىسى... ئۆمۈچۈك ئاغزىدىن يىپەك چىقارغاندەك تەڭرىمۇ  
يوقتىن ساخاۋەت كۇرسىنى، زېمىنۇ - ئاسماننى ياراتقان...

ئاپاق خوجا دەبدەبە قىلىپ سۆزلەپ، ھاياجانلىنىپ تۇرغان مەشرەپنىڭ كۆزلىرىگە مەختەك  
قادالغان يېتى ئۇنىڭدىكى ئىچكى ئۆزگىرىشلەرگە پۈتۈن دىققىتىنى يىغقاندى. مەشرەپ پۈتۈن بەدىنى  
مومدەك يۇمشاپ، قاپاقلىرى تارتىۋاتقانلىقىنى سەزدى. بىردەمدىن كېيىن كۆزىگە ئاغزىدىن يىپەك  
چىقىرىۋاتقان

ئۆمۈچۈكلەر كۆرۈنگەندەك بولدى - دە، ئەتراپى قاراڭغۇلىشىپ ئىزغىلا يىقىلدى.  
سالامخانىدىكىلەرنىڭ ھەممىسىنى سۈر باستى...

خانقا خۇدىنى يوقاتقان ھالدا جەرە - ساماغا چۈشكەن مەللە چاپانلىق مۇرت - مۇخلىسلارنىڭ «ھۆم - ھۆم»لىرى بىلەن ئەتىدىن - كەچكىچە گۈرۈلدەپ تىنمايتتى. ئەتراپىدىكى مۇھىتقا شائىرانە تۈس بېرىپ، ئۆزىنى جەننەتكە كىرگەندەك ھېس قىلغان مەشرەپ پىرمەت ستارى بىلەن بىرلىكتە تاپشۇرۇلغان ئىشلارنى جان - دىلى بىلەن ئورۇندايتتى. ئوتۇن ياراتتى، ئوچاقنىڭ كۈلىنى ئالاتتى، داشقازان ئاستىغا ئوت قالايتتى. ئاپاق خوجا بىرەر ئىش بىلەن شەھەرگە كىرىپ كەتكەندە، قولغا ساتارنى ئېلىپ بەزمە قىلاتتى. بۇنداق چاغلاردا ياش كېنىزەكلەر باشلىرىدىكى چۈمبىلىنى قىيا ئېچىپ، مەشرەپنىڭ يېقىملىق ئاۋازىغا ھەۋەس بىلەن قۇلاق سېلىشاتتى.

ئاپاق خوجىنىڭ چوڭ خانىمىنىڭ خىزمىتىنى قىلىۋاتقان بىر كېنىزەك مەشرەپكە ئىچ - پەش تارتىپ قالغانىدى. ئۇ ھەر كۈنى ناماز ۋاقتىدا ئاپاق خوجىغا تاھارەت سۈيى ئېلىپ چىقاتتى. مەشرەپ چىرايلىق نەقىشلەنگەن چۆگۈن تۇتۇپ تۇرغان، قىزىل ياغلىقنى قىيا ئارتىۋالغان بۇ گۈزەل كېنىزەكنى كۆرگەندە بىرقىسىملا بوپ قالاتتى، ئۇنچىقماي يەرگە قاراپ تۇرۇۋالاتتى. ئۇ پىر مۇرشىدىنىڭ خىزمىتىدىكى چاكارلارغا قاراشنى كۇپرانى نېمەت دەپ بىلەتتى. لېكىن كاساپەت كېنىزەك ئوت ئىدى، ئوت! ئۇ قەددى - قامىتى كېلىشكەن، كۆزلىرى چاقناپ تۇرىدىغان چىرايلىق يىگىتنى كۆرگەندە باشقىچە ئېچىلىپ كېتەتتى.

بىر كۈنى كەچتە مەشرەپ ئوتۇنخانا ئالدىدا ئوتۇن يېرىۋاتقاندا كېنىزەك تۆت تەرەپكە ئەنسىزلىك بىلەن قاراپ قويۇپ مەشرەپكە يېقىنلاشتى.

ھارماي ئىشلەيدىكەنسىز، دېدى ئۇ جان ئالغۇر كۆزلىرىنى مەشرەپكە ئويىنىتىپ.

پىرنىڭ خىزمىتىنى قىلىپ ساۋاپ تاپاي دەيمەن. ھارماس بىر ئاللا. ھارسامۇ چىدايمەن - دە! -

مەشرەپ ئىختىيارسىز كۈلۈمسىردى.

مەشرەپنىڭ كۈلۈمسىرەشلىرىنى كۆرۈپ كېنىزەككە تېخىمۇ جان كىردى.

دائىم ساۋاپ قوغلىشىپلا يۈرىدىكەنسىز. ھاياتىڭىزدا گۇناھمۇ قىلغانمۇ سىز؟

قىلغان... مەشرەپنىڭ كۆز ئالدىغا سۇ يۈزىدە لەيلەپ قالغان دىلسۆز كەلدى - دە، ئىختىيارسىز

ئەندىكىپ كەتتى. ئالدىدا تۇرغان بۇ قىزنىڭ چىرايى دىلسۆزگە قەۋەت ئوخشايتتى. مەشرەپنىڭ قەلبى

ئازاب ئارىلاشقان بىر خىل مۇھەببەت ھېسسىياتىنىڭ تۈرتكىسىدە داۋالغۇشقا باشلىدى. ئۇ پۈتۈن

ھېسسىياتىنى كۆزىگە يىغىپ قىزنىڭ كۆزلىرىگە بىر پەس سىنچىلاپ قارىدى. قىز بەرداشلىق بېرەلمەي

بويۇنلىرىغىچە قىزىرىپ كەتتى. بۇ قىزنىڭ ئىسمى گۈلرۇز ئىدى. مەشرەپ شۇنىڭدىن كېيىن كېچىلىرى

ئۇخلىيالمىدىغان بولۇپ قالدى.

موللا قاسىم كېنىزەكلەرنىڭ مەشرەپكە قىزىقىپ قالغانلىقىدىن تەشۋىشكە چۈشۈپ ئاپاق خوجىغا

پۇراتتى. بۇ گەپلەر ئاپاق خوجىنىڭ قەلبىگە رەشىك ئوتىنى تۇتاشتۇرۇپ قويدى ۋە مەشرەپنى ئەتىدىن

باشلاپ يازلىق قارارگاھتىكى گۈلباغدا ئىشلەشكە بۇيرۇدى.

شۇنىڭدىن كېيىن پىرمەت بىلەن مەشرەپ ئىككىسى گۈلباغقا بېرىپ ئىشلەشكە باشلىدى. بۇ باغ

جەننەتتەك گۈزەل ئىدى. باغنى ئاپاق خوجىنىڭ سادىق مۇرىتلىرىدىن بولغان شائىر مۇھەممەت ئىمىن

خوجامقولى خىرقىتى باشقۇراتتى. ئۇ شۇ كۈنلەردە ئۆزىنىڭ قايماقتەك تاتلىق تىل بىلەن يېزىلغان

غەزەللىرى ئارقىلىق پۈتۈن قەشقەرگە پۇر كەتكەن شائىر ئىدى.

خىرقىتى گۈلباغنىلا باشقۇرۇپلا قالماي، يەنە ئاپاق خوجىنىڭ ئايغاقچىلىرى ۋە مازاقچىلىرىنىمۇ باشقۇراتتى. بىلال جامال، ساتىم قاراچى، غەۋسوپى، لەزىز كازىپ، ۋاھىد قەللاب، پىرمەت ئەنەغار، ئەسقەر سوتا، ئىبراھىم ئاقپەدەر، ئىلىياس تىرتىق، قاسىم بېجىرىم، جالال ئۆپكە قاتارلىق بىر توپ ئايغاقچى ۋە مازاقچىلار ئۇنىڭ خىزمىتىگە ھەر زامان تەقبولۇپ تۇراتتى. بۇ ئايغاقچىلار ئاجىز مۆمىنلەر ئۇستىدىن خوجا ئاپاققا يالغان - ياۋىداق گەپلەرنى يەتكۈزۈپ، ئۇلارنى ئورۇنسىز ئازاب - ئوقۇبەتلەرگە، ۋەھشى قىيىنچىلىقلارغا دۇچار قىلاتتى. نۇرغۇن كىشىلەر ئۇلارنىڭ زىيانكەشلىك قىلىشىدىن ئەنسىرەپ، قەشقەرنى تاشلاپ تەرەپ - تەرەپكە قېچىپ كېتىشكەنىدى. قاچمىغانلىرى بولسا بېھۇدە تۆھمەتلەرگە ئۇچراپ ئەل ئارىسىدا سازايى قىلىناتتى. ئۇلارنىڭ بىگۇناھ باشلىرى ئۇيات ۋە نومۇستىن بېھۇدە ئېگىلەتتى. ھەتتا نۇرغۇن ئەرلەر ئورۇنسىز تۆھمەتلەر تۈپەيلى ئاختا قىلىۋېتىلگەنىدى. ھەممىنىڭ ئاغزىدا ئايغاقچىلار ھەققىدىكى شىكايەتلەر ياڭرايتتى.

مەشرەپ بىلەن پىرمەت بۇ باغقا كەلگەندىن كېيىن، ئالتۇن قەپەسكە سولانغان قۇشتەك تىپىرلاپلا قالدى. باغ جەننەتتەك گۈزەل بولغىنى بىلەن ئۇنىڭ ئىچىدە تەھدىت ۋە زوراۋانلىق ھۆكۈم سۈرەتتى. باغ ئىچىدە قۇشلار كۆڭۈللۈك بەزمە قۇرۇشۇپ، تىنماي سايرىشاتتى. بىراق تەبىئەتنىڭ بۇ شادىيانە بەزمىلىرىدىن ھۇزۇرلانغۇدەك كۆڭۈلنى ئىزدەپ تاپماق تەس ئىدى. مەشرەپ ھەر كۈنى دېگۈدەك باغ ئىچىدە جاپالىق ئىشلەيتتى. گۈلرۈزنىڭ يېقىملىق چىرايى، ئوتلۇق كۆزلىرى ئۇنىڭ كۆز ئالدىدىن كەتمەيتتى.

كېيىنكى كۈنلەردە مەشرەپ ئاخشاملىرى باغدىن غىپىدە يوقاپ كېتىدىغان بولۇپ قالدى. بۇنداق چاغلاردا ئۇ گۈلرۈز بىلەن سالامخاننىڭ كەينىدىكى دەرەخزارلىقتا «ئىلاھىي ئىشقا يەتكۈزىدىغان كۆۋرۈك» ياساش بىلەن بەنت بولاتتى. ئۇلار ئۇچرىشىدىغانغا ھەممەيلەن نامازغا تۇرۇپ كەتكەن ۋاقىتلارنى تاللايتتى. ھەتتا دەرۋازىبۇەنلەرمۇ دەرۋازىنى تاشلاپ نامازغا كىرىپ كېتىدىغان بۇنداق پەيتلەردە ئۇلارغا خانىقانىڭ ئەتراپى ئوڭچە قالاتتى. ياش كېنىزەكنىڭ لەۋلىرىدىن مۇھەببەت شارابىنى تېتىپ قالغان مەشرەپ ناماز - نىيازنىمۇ ئۇنتۇپ قالدى. ئۇ جەننەتتىكى ھەۋزى كەۋسەر شارابىدىنمۇ ۋاز كەچكەنىدى. ئۇ ئۆزىنى كامىل مۇسۇلمان دەپ ھېسابلىسىمۇ، ۋۇجۇدىنىڭ زور بىر قىسمىنىڭ ھامان ئۆز ئەقىدىسىگە بوي بەرمەيۋاتقانلىقىنى سېزىپ تۇراتتى.

بۇ كۈنلەردە مەشرەپنىڭ خوجا ئاپاقتىن ئىخلاسى قايتىپ قالغانىدى. نەگىلا بارساڭ قازاننىڭ قۇلقى تۆت. قەشقەردىمۇ يەنە تەڭسىزلىك، زۇلۇم - سىنەم ھۆكۈم سۈرەكتە.

مەشرەپ گۈلباغقا كەلگەندىن كېيىن شائىرلىقى بېشىغا بالا بولدى. مەشرەپكە ھەسەت قىلىۋاتقان خىرقىتى ئۇنىڭدىن قۇسۇر ئىزلەپ ئىزغا دائىم ئادەم سېلىپ قوياتتى. مەشرەپ بىر ئامال قىلىپ ئۇلارنى ئازغاشتۇرۇۋېتەتتى. خىرقىتى ئۇنى يالغان - ياۋىداق گەپلەر بىلەن ئاپاق خوجىغا چېقىشتۇرۇپلا يۈرەتتى. مەشرەپ بىلەن پىرمەت ئىككىسى شۇ سەۋەبتىن دائىم جازاغا ئۇچراپ تۇراتتى.

مەشرەپ ئاچچىقىنى نەزمە بىلەن چىقىراتتى. ئۇ ئەمدىلىكتە ئايغاقچىلارنى، سۇخەنچىلەرنى ھەجۋىي قىلىدىغان شېئىرلارنى يېزىپ، پات - پات جامائەتكە ئوقۇپ بېرىشكە ئادەتلىنىپ قالدى. پىرمەت سىتارى ئاتەشپەس ئۇستازى ئوقۇغان نەزمىلەرنى خاتىرىلەپ، «دەپتەرى ئەشئارى كالان» دەپ بىر دىۋان تۈزدى. مەشرەپنىڭ ھەجۋىي مىسرالىرى ئەل ئارىسىغا تېزلا تاراپ كەتتى. بۇنى ئاڭلاپ خىرقىتى ۋە ئۇنىڭ ئايغاقچىلىرى دەرغەزەپ بولۇشتى. بىر قېتىم مەشرەپ بىلەن پىرمەت ئاپاق خوجىنىڭ

ئىشى ئۈچۈن سەپەرگە چىقىپ كەتكەندە، خىرقىتى ئۇلارنىڭ يېتىپ قوپىدىغان ئۆيىنى ئاكتۇرۇپ، دىۋانى تېپىۋالدى - دە، ئاپاق خوجىغا يەتكۈزۈپ بەردى. ئۇلار سەپەردىن قايتىپ كەلگەندىن كېيىنكى بىر جۈمە كۈنى ئاپاق خوجا قەشقەردىكى مۇرت - مۇخلىسلىرىنى خانىقاغا يىغىپ ۋەز - نەسەھەت قىلدى ۋە ئاخىرىدا مەشرەپنى ئوتتۇرىغا تارتىپ چىقىرىپ سوراق قىلدى.

- ئەي بەتقىلىق، ئەشئارى تەۋرۈكنى بۇلغاپ بىمەنە، ناشايان سۆزلەرنى قىلىپ يۈرۈپسەنغۇ؟ پېقىر ۋە سادىق مۇخلىسلىرىم ھەققىدە ئاغزىڭغا كەلگەننى بىلجىرلاشتا خۇدادىن قورقىمىدىڭمۇ، بەندىدىن ئۆيالىمىدىڭمۇ؟ يا سەردارى ئىشراقىيۇن، ئەھلى ھىرقە پېشۋاسى خىرقىتى، بۇ بەتقىلىقنىڭ ئىلكىڭىزدە بولمىش «دەپتەرى ئەشئارى كالان»دىن بىر نەزمە ئوقۇغايىسىز. بۇ يەردە ھازىر بولغۇچىلار ئۇنىڭ نەزمىلىرىنى ئاڭلاپ، كۆپۈرلۈك بابىدا قايسى دەرىجىگە يەتكىنىنى بىلىپ قالغاي ۋە ئۇنىڭغا مالاھەت تاشلىرىنى ياغدۇرغاي!

ئاپاق خوجىنىڭ ئىشارىتى بىلەن خىرقىتى مەشرەپنىڭ «دەپتەرى»نى ۋارقلاپ، ئاۋازىنى بولۇشىغا قوبۇلۇپ، بوغۇلۇپ تۇرۇپ ئۇنىڭ ئاللىبۇرۇن تاللاپ قويغان نەزمىلىرىنى ئوقۇشقا باشلىدى. جامائەت تەشۋىش ۋە ھەيرانلىق ئىچىدە بىر مەشرەپكە، بىر خىرقىتىغا قارىشىپ داڭ قېتىپ قېلىشتى. خىرقىتى ئۆزى تاللاپ قويغان نەزمىلەرنى ھەدەپ ئوقۇماقتا ئىدى:

دىلىمنى نېمە ئەيلەپ بەس، ماڭا سالدىڭ جۇدالىقنى،  
ساۋۇردۇڭ، يەلگە بەردىڭ، ھەي، بۇ ئەھدۇ ئاشنالىقنى.  
سەن، ئەي خىرقەت، نەسەھەتنى بېرىپ ئىتلار ئارا قىلغىن،  
جاھاندا كۆرمىدى ھەرگىز كىشى سەندەك رىيالىقنى.  
زالالەتپىشەلغىنى ئەھلى جىنلار سىزدىن ئۆرگەنگەي،  
مۇناپىق، بەدپىسەندىلىك ھەم تاماگەر، روسىيالىقنى.  
رىياتائەت قىلىپ كۈندۈزلىرى ئۆزىن دىبان مۇرشىد،  
كېچىدىن تاڭ قەدەر قىلغۇڭ ئۆزۈڭدەك يۈز قارالىقنى.  
ھەمە ئەلنى خاراب ئەيلەپ، تەزەللۇم پىشە بولمىشسەن،  
سېنىڭ پىرىڭ قىلۇر ئاخىر مەگەر دەئىۋى خۇدالىقنى.  
نەچە مەزلۇم خالايقىنىڭ كۆزى ياشلاپ، بۇ مەشرەپتەك،  
نېسىپ ئەتكەي ساڭا ئاخىر خۇداۋەندە گادالىقنى.

نەزمە ئوقۇلۇپ «سېنىڭ پىرىڭ ئاخىر خۇدالىق دەۋاسى قىلىدۇ» دېگەن يەرگە كەلگەندە ئاپپاق خوجىنىڭ چىرايى تاتىرىپ كەتتى. خالايقىمۇ ياقىسىنى چىشلەپ، تۆۋە - ئىستىغپار ئوقۇشقا باشلىدى. خىرقىتىنىڭ داۋاملاشتۇرۇپ ئوقۇغۇسى بار ئىدى. بىراق دەرغەزەپ بولغان ئاپپاق خوجا: «بولدى، بەس!» دەپ توختىتىپ قويدى.

ئاپپاق خوجىنىڭ كۆزلىرى دەھشەتلىك چاقناپ، مەشرەپكە مېختەك قاندى. - ئەي مەشرەپ، پېقىر ۋە سادىق مۇرتلىرىم ھەققىدە مۇنداق ھاقارەتلىك نەزمىلەرنى پۈتۈشكە قانداق جۈرئەت قىلدىڭ؟ جامائەت ئالدىدا تۆۋە قىلىپ، گۇناھىڭنى يۇغايىسەن!

مەشرەپ ئاپپاق خوجىغا ئالىپتە قىياپەتتە ئېگىلىپ تەزىم بەجا كەلتۈرگەندىن كېيىن، جاۋابەن سۆزگە كىرىشتى.

- يا پىرىم، مەيلى نېمىلا دېمەي، ھەق گەپنى قىلدىم. تۆۋە قىلىشقا مۇناسىپ ئەمەسمەن.

ئۇنىڭ تۇرقى شۇنداق مەغرۇر، سۆزلىرى شۇ قەدەر قەتئىي ئىدى.

مەشرەپنىڭ جاۋابىدىن تېخىمۇ دەرغەزەپ بولغان ئاپپاق خوجا دەرھال پەرمان چۈشۈرۈپ، «دەپنەرى ئەشتارى كالان»نى ئوتقا تاشلاشقا، مەشرەپكە قىرىق دەررە ئۇرۇشقا بۇيرۇدى. پىرمەت ستارىنىمۇ مەشرەپكە ھامىيلىق قىلغانلىقى ئۈچۈن پۇت - قوللىرىغا كويىزا - كىشەن سېلىپ بىر ئاي زىندانغا سولدى.

پىرمەت ستارى زىنداندىن چىققاندا مەشرەپنى قەشقەردىكى ۋەيرانە بىر قەلئەدەرخانىدىن قان تۈكۈرۈپ، ئاغرىپ ياتقان ھالەتتە تېپىۋالدى. ئۇ پايلاقچىلاردىن ئۆزىنى دالىغا ئېلىپ بۇ يەرگە كېلىۋالغانىدى. خوجامقۇلى خىرقىتىنىڭ مەشرەپنى ئەل ئارىسىدا شەرمەندە قىلىش ئۈچۈن قىلمىغان - ئەتمىگەنلىرى قالمىدى. بۇنىڭ ئۈچۈن ئۇ قاباھەتلىك ۋاستىلەرنى تاللاشتىنمۇ باش تارتىپ ئولتۇرمىدى. ئۇ تېخى مەشرەپنىڭ نۇرغۇن شېئىرلىرىنى ئۆزىنىڭ دىۋانىغا كىرگۈزۈۋېلىپ، مەشرەپنىڭ شېئىرلىرى بىلەن ئۆز شۆھرىتىنى ئاشۇرماقچى بولدى. بىراق قەشقەرنىڭ خۇداگۈي، سەممىي خەلقى بۇ بېيىتلارنىڭ خىرقىتىنىڭ قولىدىن چىققانلىقىغا ئىشەنمىدى. چۈنكى بۇ شېئىرلار خىرقىتىنىڭ شېئىرلىرىدىن كۆرە، خىرقىتى ئاپپاق خوجىغا چىقىشتۇرغان شېئىرلارغا بەكرەك ئوخشاپ تۇراتتى. شۇ ئارىدا يەكەندىكى ئىسمائىلخاننىڭ ئابرويۇلۇق شائىرلىرىدىن بىر گۇرۇھ كىشى ئاپپاق خوجىنىڭ ھۇزۇرىغا كېلىپ مەشرەپ ئۈچۈن دەۋاگەر بولدى. ئۇلار مەشرەپنىڭ شېئىرلىرىنى خىرقىتىنىڭ كۆچۈرۈۋالغانلىقى ئۈستىدە ئىسپاتلارنى كەلتۈرۈشۈپ، خىرقىتىنى مات قىلىپ قويۇشتى. بۇ دەۋاگەرلەر ئۇزاقتىن بېرى مەشرەپنىڭ شېئىرىغا مەھلىيا بولۇپ يۈرگەنلەر ئىدى. «ئوغرىلىغان دۇمباقنى چالغىلى بولمايدۇ!» دېدى ئۇلار خىرقىتىغا بىر ئېغىزدىن تەنە قىلىپ.

## 7

ھەممەيلىق جىمجىت، جامائەت خانىقاغا كىرىپ كەتكەندى. مۇرت - مۇخلىسلارنىڭ ھەممىسى ئاپپاق خوجىغا ئىقتىدا قىلىپ نامازشامنى ئوقۇماقتا ئىدى. يورۇقلۇق قاراڭغۇلۇق بىلەن قوشۇلغان بۇ چاغدا خانىقانىڭ كەينىدىكى دەرەخزارلىقتىمۇ ئىككى گەۋدە بىر - بىرىگە قوشۇلۇپ كەتكەندى. كۆرۈشمىگىلى ئۇزۇن بولغان بۇ ئاشىق - مەشۇقلار قاراڭغۇلۇق چۈشۈشى بىلەنلا خۇددى ئۆزىنى ئوتقا ئاتقان پەرۋاندىك بىر - بىرىنىڭ قۇچاقلىرىغا ئېتىشتى. ھەر ئىككىسىلا بىر قەدەھتىن شاراب ئىچكەندەك مەست - ئەلەس بولۇشقان بولۇپ، ئەتراپتىكى ھېچنەرسىنى كۆرمەيتتى. قۇلاقلىرى بالدەك شېرىن سۆزلەردىن باشقا ھېچقانداق ئاۋازنى ئاڭلىمايتتى. شۇ چاغدا تىمسىقلاپ كېلىپ دەرەخلەرنىڭ كەينىگە يۇشۇرۇنۇۋېلىپ ماراپ تۇرغان لەزىز كازاپ بىلەن ۋاھىد قەللاب چاچراپ چىقىپ ئۇلارنى بىر - بىرىدىن ئاجراتتى. ئۇلار مەشرەپنىڭ پۇت - قولىنى باغلاپ ئوتۇنخانغا سولاپ قويۇپ، گۈللۈرنى چىچىدىن سۆرەپ خانىقاغا ئېلىپ كىرىپ كېتىشتى. مەشرەپ قۇربان قىلىنىش ئالدىدا باغلاپ قويۇلغان قويدەك تىپچەكلەپ كەتتى.

ئاپاق خوجا ۋە قەدىن خەۋەردار بولسىمۇ ھېچنەرسىنى ئاڭلىمىغان كىشىدەك ۋەزىمىن ۋە خاتىرجەم ئىدى. ئۇ تېخى ئىچىدە ئاجايىپ ياخشى ئوچ ئېلىش پۇرسىتى كەلگەنلىكى ئۈچۈن خۇشال ئىدى. ئەتىگەنلىك چايدىن كېيىن ئۇ ئالدىرىماي سالامخانغا چىقتى. ئۇنىڭ تاشتەك قاتقان يۈزىدە ياسالما ئۇلۇغۋارلىقتىن باشقا ئىپادە يوق ئىدى. ئۇ غەزىپىنى ئىچىگە يوشۇرغان بولۇپ، چىرايى پېتىپ كېتىۋاتقان قۇياشتەك جىمجىت ئىدى. ئۇ ئۆز كۇرسىغا ئولتۇرۇپ كەشمىر چاپاننىڭ پەشلىرىنى يىغىۋالغاندىن كېيىن قەدىنى رۇسلاپ، گۇناھكار يىگىتنى ئېلىپ كېلىشكە بۇيرۇدى. ساتىم قاراچى بىلەن قاسىم بېجىرىم قولى كەينىگە باغلانغان، چىرايى تاتىرىپ كەتكەن مەشرەپنى سۆرىگەن پېتى سالامخانغا ئېلىپ كىردى. مەشرەپ ئاپاق خوجىغا نەپرەت بىلەن تىكىلىپ تۇراتتى.

- جىنايەتنى جازاسىز قالدۇرۇش ئاقىلىنىڭ ئىشى ئەمەس،- دېدى ئاپاق خوجا سۈرلۈك ئاھاڭدا، ئاندىن كۆزىنى يۇمۇپ، گويا ئادالەت ئۈچۈن باش قاتۇرۇۋاتقان پادىشاھتەك ئويغا پاتتى. رەشك ئوتىدا كۆيگەن يۈرىكى «مەشرەپنى دەرھال تاغارغا سولاپ مۇناردىن تاشلىۋەت!» دەپ تۇرسىمۇ، ئەقلى «ئالدىرىما، بۇ يالاڭتۆش شائىرنىڭ جامائەت ئارىسىدا مۇخلىسلىرى كۆپ. ئۆلتۈرۈۋەتسەك ئۇنى ئەۋلىيا دەپ ئاتاشقا باشلايدۇ، سەن ئەۋلىيانى ئۆلتۈرگەن قاتىلغا ئايلىنىپ قالسىەن» دەپ خىتاب قىلاتتى. ئۇ ئۇزاق ئويلىنىپ ئاخىر بىر قارارغا كەلدى - دە، يانچۇقدىن مىس ۋە تۆمۈر قېتىشمىسىدىن ئىشلەنگەن تامغىنى ئېلىپ، قاسىم بېجىرىمگە ئوتتا قىزىتىپ كېلىشكە بەردى.

- شەرىئەتتىن يۈز ئۆرۈپ، گۇمراھلىق يولىغا ماڭغان بۇ بەندە ئۆلۈمگە لايىق،- دېدى ئۇ قاپقىنى تۇرۇپ،- بىراق بىز قىساس ئېلىشنى ئەيب، ئەپۇ قىلىشنى ھۈنەر دەپ بىلىمىز. شۇڭا ئۇنىڭ بىر قوشۇق قېنىدىن كەچتۇق. ئەمما جىنايەتنى جازاسىز قالدۇرۇش مۇ شەرىئەتكە خىلاپ. شۇڭا بۇ پاسىق يىگىتنى ئەرلىكىدىن مەھرۇم قىلىشنى قارار قىلدۇق!

ئاپاق خوجا قاسىم بېجىرىم قىزىتىپ كەلگەن، چوغدەك قىزىرىپ كەتكەن تامغىنى سېپىدىن تۇتۇپ قولىغا ئالدى - دە، ئايغاچچىلار تەرىپىدىن باشلىرى ئەگدۈرۈلگەن مەشرەپنىڭ ئەسەپ تۇمۇرىغا كۈچەپ باستى. مەشرەپ ھوشسىزلىنىپ يىقىلدى. يىقىلىش ئالدىدا دەھشەت بىلەن چىرقىراپ كەتتى. سالامخاندىكىلەر قورقۇپ غال - غال تىترەشتى.

بىر ھەپتىدىن كېيىن مەشرەپ ئەسلىگە كېلىپ، ئاستا - ئاستا مېڭىشقا باشلىدى. ئۇنىڭ ۋۇجۇدىدا قۇۋۋەت قالمىغان، چىرايى ئۇششۇك تەگكەن يوپۇرماقتەك ساپسېرىق ئىدى. پىرمەت ئۇنىڭغا كۆز يېشى قىلىپ تۇرۇپ تەسەللى بېرەتتى. پۈتۈن دۇنيا كۆزىگە قاراڭغۇ كۆرۈنگەن مەشرەپكە ھېچنەرسە تېتىمايتتى. ياخشى سۆزلەرمۇ ئۇنىڭ كۆڭلىنى ئاۋۇندۇرالمىتتى. «مېنى پاسىق دەپ ئەرلىكىمدىن مەھرۇم قىلغان ئاپاق خوجىنىڭ ئۆزى تېخى كۈندە بىر كېنىزەك بىلەن نۆۋەتلىشىپ زىنا قىلىپ چىقىدۇ، تۇفى!» مەشرەپكە ئۆزى ئەقەدە قىلىپ نەمەنگاندىن ئىزلەپ كېلىپ قول بەرگەن، ھەممە ئادەم ئەۋلىيا دەپ چوقۇنۇۋاتقان بۇ ئاپاق خوجىنىڭ ئەمەلىيەتتە ئادەملەرنى ئۆز ئەركىنلىكىدىن مەھرۇم قىلغۇچى، ئىچى قارا مەلئۇن ۋە مۇناپىق بولۇپ چىققانلىقى قاتتىق ئەلەم قىلغانىدى.

شۇ زاماندا قەشقەردىكى داڭلىق سازەندە ئۇستاز مۇھەممەد سىدىق ئەنجانى تەمبۇرى مەشرەپنىڭ يالقۇنلۇق غەزەللىرىگە قەشقەر مۇقاملىرى ئۇسلۇبىدا مۇڭلۇق ئاھاڭلارنى ئىشلەپ ئەل ئىچىدە تارقىتىۋەتتى. بۇنىڭ بىلەن مەشرەپنىڭ نامى پۈتكۈل قەشقەرىيە تەۋەسىگە يۈر كەتتى. ساددا خەلق ئاپاق خوجا بىلەن قېرىشقاندا مەشرەپنى ئەپسانىۋى تەسەۋۋۇرلىرى بىلەن مۇبالغىلەشتۈرۈپ، «ساھىب كارامەت ئەۋلىيا» دەپ ئاتايدىغان، ئۇنىڭغا غايىۋانە تەلپۈنىدىغان بولۇشتى.

ئاپاق خوجا ھۇزۇرىدا پاجىئەلىك قىسمەتكە دۇچار بولغاندىن كېيىنكى مەشرەپ ئىلگىرىكى مەشرەپكە زادى ئوخشىمايلا قالدى. ئۇنىڭ ۋۇجۇدىدىكى ئىلگىرىكى ئەقىدىسىنىڭ ئورنىنى مانا ئەمدى خۇدادىن باشقا ھېچنېمىنى مەنسىتمەيدىغان ئىسيانكارلىق، ئىلگىرىكى ئىتائەتمەنلىك ئورنىنى مانا ئەمدى ئەسەبىيلىك ۋە تەلۋىلىك ئىگىلىگەندى. پۈتمەس - تۈگىمەس ئازابلىرىنى ئۇنتۇش ئۈچۈن ئۇ بەك چېكىدىغان بولۇۋالدى. روزا، ناماز، نىياز دېگەنلەرنىمۇ ئۇنتۇدى. ھەتتا ئۇ بەزىدە دۇنيانىمۇ، ئۆزىنىمۇ ئۇنتۇپ قالاتتى. يول بويى تىنماي ناخشا توۋلايتتى، ئۇسسۇل ئويناييتتى. ئۇنىڭغا ئەتراپتىكى ھەممىلا نەرسە ئۇنتۇلۇپ، يەر يۈزىدە پەقەت ئاشۇ سەبىي ھەرىكەتلا قالغاندەك قىلاتتى. ئۇ ھېچ نەرسىنى مەنسىتمەستىن يېرىم - ياتا بەھوش ھالەتتە، ئويغاق تۇرۇپ چۈش كۆرۈۋاتقان ئادەمدەك ئۆزىنىڭ خىيالىي دۇنياسىدىلا ياشايدىغان بولۇۋالدى. چۈنكى ئۇ ئۆزىنى ئاشۇ خىيالىي دۇنيادىلا، بەھوش ھالەتتە تەڭرىگە قوشۇلۇپ كېتىۋاتقاندا ھېس قىلالايتتى. شۇڭا تەسەۋۋۇر كۈچى بىلەن ئويدۇرۇپ چىقىرىۋالغان بۇ دۇنياسى ئۇنىڭ ئۈچۈن نەقەدەر سۆيۈملۈك ئىدى. ئەتراپىدىكى رېئاللىق، ئوڭىدىكى دۇنيا بولسا ناھايىتى مۇدھىش، قاپاھەتلىك، ئىپلاسلىق ۋە رەزىللىكلەر بىلەن تولغان بىر ساختا دۇنيادەك بىلىنەتتى ۋە ئۇنىڭ بەدەنلىرىنى تىكەنلەشتۈرەتتى. ئۇنىڭغا نىسبەتەن ھەقىقىي دۇنيا، ياشاشقا ئەرزىيدىغان دۇنيا ئۆزىنىڭ مەنىۋى دۇنياسى ئىدى. تاشقى دۇنيا ئۇنىڭغا نىسبەتەن ھېچنېمىگە ئەرزىمەيتتى.

مەشرەپ بىلەن پىرىمەت سىتارىنىڭ ئاپاق خوجا ياشاۋاتقان قەشقەرنى كۆرەر كۆزى يوق ئىدى. ئۇلار بېشى قايغان، پۇتى تايغان پەدىگە بىر يۈرگىنىچە ئالاھەزەل ھەپتە - ئون كۈنلەردىن كېيىن يەكەن شەھىرىگە يېتىپ كەلدى. مەشرەپ شەھەر دەرۋازىسىدىن كىرە - كىرمەيلا دىنىي تونغا ئورنىتىۋالغان كازاپلارنى قامچىلايدىغان ناخشىلارنى ئوقۇشقا باشلىدى:

ئاھ دىلىمدا زاھىدا، مەسجىدۇ مۇنبەرنىڭ كۆيەر،

قاچمىساڭ ئەمدى زاھىد تەسبىھۇ دەپتەرنىڭ كۆيەر...

«ساھىبكارامەت ئەۋلىيا» مەشرەپنىڭ كەلگەنلىكى ھەققىدىكى خەۋەر تارىختىن بۇيان ئۆلىمالارغا ئىخلاس قىلىپ ئادەتلەنگەن يەكەن خەلقىنىڭ قەلبىدە زىلزىلە قوزغىدى. غۇلغۇلار كوپا - كويلارغا، ئۆي - ئۆيلەرگە شىددەت بىلەن يېيىلىپ كەتتى. يەكەن خانى ئىسمائىلخان بۇ خەۋەرنى ئاڭلاپ، دەرھال ئوردىدىكى چوڭ - كىچىك، ئۇلۇغ - ئۇششاقلارنى يىغىپ، يەكەندىكى مەرتىۋىلىك دىنىي زاتلارنى توپلاپ قارشى ئېلىش ئۈچۈن مەخسۇس ئادەم تەشكىللەپ ئۇنىڭ ئىستىقبالىغا چىقىشقا جىددىي تەييارلاندى.

مەشرەپ پىرىمەت سىتارىنى ئەگەشتۈرۈپ شەھەر دەرۋازىسىدىن كىرىپ كەلدى - دە، ھاردۇق يېتىپ كەتكەچكە، دەرۋازا يېنىدىكى ئەسكى بىر دەڭگە چۈشتى. دەڭگا بۇ ئىككىيلەننىڭ جۇل - جۇل كىيىملىرىگە ۋە ۋەيرانە قىياپىتىگە قاراپ ئۇلارغا ئادەتتىكى بىر ياتاقنى ئېچىپ بەردى. مەشرەپ ياتاققا

كېرىپلا چىلىمىنى قولغا ئېلىپ بولۇشىغا بەك چەكتى. پىرمەت چىلىمغا تارىشا گۇگۇت بىلەن توختىماي ئوت يېقىپ تۇردى. مەشرەپ ھايال ئۆتمەي ئۇيقۇغا كەتتى. پىرمەتنىمۇ مۇگدەك باسقۇلى تۇردى. پىرمەتنىڭ كۆزلىرى ئەمدىلا يۇمۇلۇۋېدى، دەڭجا ھاسىراپ - ھۆمۈدەپ كىرىپ كەلدى ۋە خىرىلداپ تۇرۇپ پىرمەتنى گەپ سوراشقا باشلىدى.

- ھەي يولۇچى، ئىسىمىڭ نېمە؟

- ئىسىم پىرمەت ستارى، پىرمەت ئەجەبلىنىپ قالدى.

- مۇنۇ ئۇخلاپ قالغان ھەمراھىڭنىڭچۇ؟

- ھەزرىتى بابارەھىم مەشرەپ!

دەڭجا بۇ گەپنى ئاڭلاپ نېمە قىلىشىنى بىلمەي داڭ قېتىپ تۇرۇپ قالدى. ئۇ بىر ھازادىن كېيىن ئاران ئېسىگە كەلدى - دە، دەرھال چىقىپ كېتىپ ئىككى چاكىرىغا تاۋار كۆرپە - يوتقان ۋە چىرايلىق گىلەملەرنى كۆتەرتىپ قايتىپ كىردى.

پىرمەت يۈز بېرىۋاتقان ئىشلارغا ھەيران بولۇپ قاراپلا قالدى.

- قاراڭ، ھۆرمەتلىك يولۇچى، بايا مەن بەك سەت ئىش قىپتىمەن. ھەزرىتىمنىڭ ۋە سىلىنىڭ ئۇلۇغ زاتلاردىن ئىكەنلىكلىرىنى تونۇماپتىمەن. ئەپۇ قىلىشقا يىلا.

چاكارلار ئۆي ئىچىگە گىلەملەرنى يېيىپ، ئۇخلاپ قالغان مەشرەپنى ئېسىل تۆشەكلەرگە يۆتكىدى. چاكارلار چىقىپ كەتكەندىن كېيىن دەڭجا پىرمەتنى يەنە يېنىش - يېنىشلاپ ئەپۇ سورىدى - دە، ئوردىدىن مەشرەپنىڭ خەۋىرىنى ئېلىپ كېلىش ئۈچۈن ئەۋەتكەن نۆكەرلەرنى ئۆيگە باشلاپ كىردى. ئۇلار ئۇخلاپ قالغان مەشرەپكە ۋە پىرمەتكە ئۇزۇندىن - ئۇزۇن تەزىم بەجا كەلتۈرۈپ چىقىپ كەتتى.

كەكە ساقال دەڭجا مەشرەپ ئويغانغىچە بولغان ئارىلىقتا قىلغىلى قىلىق تاپالماي قالدى. بىردەم ئۇنى يەلپۈپ، چىۋىنلەرنى قورۇيتتى. بىردەم ئۆي ئىچىدىكى توپا - توزانلارنى ئىشكىنى ئۇلۇغ ئېچىۋېتىپ سىرتقا ھەيدەيتتى. بىردەم پىرمەتنىڭ ئالدىغا تاتلىق - تۇرۇملەرنى تىزاتتى.

ئۇلار شەھەر دەرۋازىسىدىن كىرىپ كەلگەندە ئاش ۋاقتى بولغانىدى. مەشرەپ كۈن چىڭقى چۈشتىن قايرىلغىچە مىدىرلىماي ئۇخلىدى. ئاخىر ئىسمائىلخاننىڭ بىر توپ كىشىلەر بىلەن ئۇنىڭ ئىستىقبالىغا كېلىۋاتقانلىق خەۋىرى يەتكەندىلا پىرمەت ئامالسىز ئۇنى نوقۇپ ئويغاتتى.

مەشرەپ ئويغانغاندىن كېيىن تېگىدىكى ئېسىل يوتقان - كۆرپىلەرگە ۋە زىلچىلارغا قاراپ ھەيران قالدى. ئەتىگەندە چەككەن بەگنىڭ تەسىرى تېخى يوقالمىغانىدى. ئۇ تام تەرەپكە قاراپ، يەكتىكىنى دالدا قىلىپ يوتقان - كۆرپىلەرگە جوقىرتىپ سېيشكە باشلىدى. ئۇنىڭ پىنھان يېرىمۇ ھازىر سېيشتىن باشقىغا يارىمايتتى.

ھەزرىتىم، بۇ نېمە قىلغانلىرى؟ دېدى پىرمەت تولىمۇ ئەجەبلىنىپ.

دەڭجا بولسا ئىزا - ئاھانەتتىن يەرگە كىرىپ كەتكۈدەك بولۇپ، تاتىرىپ كەتتى.

بۇنداق ئىززەتكە شۇنداق سېيمەك كېرەك! دېدى مەشرەپ ئىشتانېغىنى يېڭىۋاشتىن ئېتىۋېتىپ. ئۇنىڭ كۆز ئالدىدىن دەڭجاننىڭ ئەتىگەنكى قوپال مۇئامىلىسى ۋە سۆزۈن تەلەتى تېخى كەتمىگەنىدى.

دەڭجا چىقىپ كېتىپ ھايال ئۆتمەيلا خان ئالىيلىرىنىڭ يەكەندىكى ئۆلىمالارنى ئەگەشتۈرۈپ، ھەزرىتىلىرىنى قارشى ئالغىلى كەلگەنلىكىنى ۋە شەھەر دەرۋازىسى ئالدىدا ساقلانغان تۇرۇۋاتقانلىقىنى

يەتكۈزدى. مەشرەپ ئويلىنىپ قالدى: يەكەندىكى ئۆلىمالار ئىلگىرى ئاپاق خوجا ھۇزۇرىغا مەشرەپ ئۈچۈن دەۋاگەر بولۇپ بېرىپ، ئۇنى ئاقلانغان ۋە خىرقىتىنى شەرمەندە قىلغانىدى. يەكەن خانى ئىسمائىلخان بولسا مەشرەپنى ئۆمۈرلۈك ئازابقا دۇچار قىلغان مەلئۇن خوجا ئاپاقنىڭ ئەشەددىي دۈشمىنى ئىدى. مەشرەپ بىر بېسىپ - ئىككى بېسىپ خاننىڭ ئالدىغا چىقتى. يىراقتىكى ئاۋام ئالدىدا ئارغىماق ئۈستىدە مەغرۇر ئولتۇرغان ئىسمائىلخان ئۆزىگە قاراپ كېلىۋاتقان بۇدۇر چاچلىق، قوشۇما قاشلىق، ساقاللىق، كۆزلىرىدىن ئوت يېنىپ تۇرىدىغان يىگىتنى كۆرۈپ، ئاتتىن چۈشتى ۋە نەچچە ئون قەدەم چامداپ ئۇنىڭ ئالدىغا كېلىپ ئېگىشىپ سالام بەردى. مەشرەپمۇ كەمتەرلىك بىلەن جاۋاب تەزىم بەجا كەلتۈردى. توپ تەۋرەپ كەتتى. قارشى ئېلىشقا چىققان ئامما كوچىدا سەلدەك ئاقتى. كۆرۈشۈش ئالاھىزەل بىر ئاش پىشىم ۋاقت داۋاملاشتى. مەشرەپنىڭ قوللىرى تېلىپ زىڭىلداپ ئاغرىشقا باشلىغاندا، ئاندىن كۆرۈشۈش ئاياغلاشتى.

خان ئۇنى ئوردىغا تەكلىپ قىلدى. مەشرەپ كەمتەرلىك بىلەن باش ئېگىپ توپنىڭ ئالدىدا ئوردىغا قاراپ يول ئالدى.

مەشرەپ شەنگە ئويۇشتۇرۇلغان زىياپەتلەر، بەزىملەر، ھەلقە - سۆھبەتلەر بىر ھەپتىگىچە داۋاملاشتى. مەشرەپ زىياپەتلەردە ئۆز شىئېرلىرىغا ئۆزى ئاھاڭ سېلىپ ئىشلىگەن غەزەللەرنى قانماي توۋلاپ، زىياپەت ئەھلىنىڭ يۈرەك تارلىرىنى تىترىتىپ، قەلب تەشنىقلىرىنى قاندۇرسا، ھەلقە - سۆھبەتلەردە تەسەۋۋۇپ پەلسەپىسىنى چۆرىدىگەن ھالدا يالقۇنلۇق ھېكمەتلەرنى بايان قىلىپ، يەكەندىكى دىنىي زاتلارنىڭ بۇرۇنقى چۈشەنچىلىرىنى تەۋرىتىپ تاشلىدى. ئاپاق خوجا ۋە ئاپاق خوجا ۋەكىللىكىدىكى دىنىي نىقابقا ئورنىتىلغان، مال - دۇنيا ۋە سۆھبەتگە چۈشۈپ تەگىنىمۇ ئۇنتۇلغان، ئەلنى ئالداپ قاقتى - سوقتى قىلىش ۋە جەبىر - زۇلۇم سېلىشتىن باشقىنى بىلمەيدىغان كازاپلارنى يەتكىچە قامچىلىدى. ئىسمائىلخانمۇ بۇرۇندىنلا ئاپاق خوجىنى ئەلنىڭ بېشىغا چۈشكەن ئاپەت دەپ قاراپ كېلىۋاتقانلىقىنى، ھەزرەتلىرىنىڭ سۆزلىرىنى ئاڭلاپ بۇ قاراشلىرىنىڭ تېخىمۇ كۈچەيگەنلىكىنى بىلدۈردى ۋە مۇۋاپىق پۇرسەت تېپىپ، پۇختا تەييارلىق قىلىپ ئاپاق خوجىنى قەشقەردىن ھەيدىۋېتىشكە ۋەدە بەردى. مەشرەپ خاننىڭ دانالىقىغا ۋە ساھىبىتە دېرىلىكىگە، ئادالەتپەرۋەرلىكىگە ئايرىن ئوقۇپ، دۇئا بەردى.

مەشرەپ خان بىلەن خوشلىشىپ، پىرىمەتنى ئەگەشتۈرۈپ يولغا چىقتى. خان ئۇنىڭغا نۇرغۇن سوۋغا تەقدىم قىلىۋېدى، پەقەت ئالغىلى ئۇنىمىدى. سوۋغىلارنىڭ ئىچىدىن بىر جۈپ كۆك ئېشەك، جەندە كۇلا ۋە كۆندۈرۈلگەن ئاق غازنىلا تاللىۋالدى. مېڭىلغان كىشىلەر يول بويى سەپ تۈزۈپ ئۇنى ئۇزاتقىلى چىققانىدى. مەشرەپ ناخشا توۋلاپ ماڭاتتى:

دۇنياغا كېلىپ بىلمەي، كۈلگە پاتە قالدىم،  
دەرمان يوقىدىن نېچە ئېغىز سۆز فاتە قالدىم.  
كۆردۈمكى ئانى دۈشمەن روھوتەن ئىكەندۇر،  
لا ئوقى بىلەن ئىككى كۆزىگە ئاتە قالدىم.  
زاھىد ماڭا بىر شىشە مەي، ساڭا نامازنىڭ،  
مىڭ تەقۋانى بىر كاسەئى مەيگە ساتە قالدىم.  
تاتەلۈبلىكىم شۆھرىتى ئالەمگە تولۇپتۇر،

بىر جىلۋەسىگە ئىككى جاھاندىن ئۆتە قالدىم.

مەشرەپ ئوقۇشتىن توختىغاندىن كېيىن كىشىلەر ئۇنىڭ جۇل - جۇل ئېتەكلىرىنى كۆزلىرىگە سۈرتكىلى تۇردى. ئەلنىڭ ئەقىدە - ئىخلاسلرى غايەت ئۇلۇغ ئىدى. مەشرەپ كۆزلىرىنى يۇمۇپ، قەلب كۆزىنى ئېچىپ قارىدى: ئۇلارنىڭ ئەقىدە - ئىخلاسلرى نېمىدېگەن ساپ! بىراق بىر بەندىگە شۇنچىۋالا كۆپ ئادەمنىڭ ئىخلاسلرى قىلىشى ياخشى ئىقبالدىن دېرەك بەرمەيدۇ. بۇ خەلق تەڭرىنى قويۇپ بەندىگە چوقۇنۇشنىڭ دەردىنى قاچانغىچە تارتىدىغاندۇر؟ ئەجەبا، ئاپاق خوجىغا چوقۇنۇشتىن كېلىپ چىققان پاجىئەلەر بۇلارغا يەتمىدىمۇ؟ مەشرەپ بىر ئىلاج قىلىپ ئۇلارنىڭ ئىخلاسلرىنى قايتۇرماقچى بولدى - دە، يول بويى: «خالايتىق، سىلەرنىڭ زىيادە ئىخلاسلرىڭلاردىن مېنىڭ سۆيىدۈكم ياخشىراق!» دەپ ئۇن سېلىپ توۋلاپ ماڭدى. كىشىلەرنىڭ ئىخلاسلرى سوۋۇپ، بىر - بىرلەپ قايتىشقا باشلىغاندا، ئاندىن مەشرەپ يېنىك تىن ئالدى.

## 9

خوتەندە مازار ئارىلاپ، ئۆزىگە كامالەت ئىزلەپ ئۈچ يىلنى ئۆتكۈزگەن مەشرەپ ئاخىر ئىمام جەئفىرى سادىق مازىرى يېنىدىكى بىر توغراقزىلىقتا پىرمەت بىلەن يىغا - زارە قىلىشىپ خوشلاشتى. پىرمەت ھېچ قىلىپ ئۆز كامالىتىنى تاپالماي، ئاخىر پانى بولۇپ، تەڭرىگە تولۇق قوشۇلۇپ كېتىشنى ئىختىيار قىلىپ قالغان مەشرەپنى نىيىتىدىن ياندۇرۇشقىمۇ ئۇرۇنمىدى. چۈنكى مەشرەپ ئەزەلدىن دېگىنىنى قىلماي قويمايتتى. مەشرەپ ئۇنىڭدىن نەمەنگاندىكى ئاتا - ئانىسى ۋە سىڭلىسىغا سالام ئېيتتى، شېئىرلىرىنى دىۋان قىلىپ تۈپلەپ، يارۇ - بۇرادەرلىرىگە نەمۇنە قىلىپ قالدۇرۇپ قويۇشنىلا تاپىلدى. ھەر ئىككىيلەن ئەزمىسىنى ئېزىپ ئولتۇرمىدى. پىرمەت ھۆڭرەپ يىغلىغان پېتى ئارقىسىغا بۇرۇلۇپ تېز - تېز مېڭىپ، يۈڭۈرۈپ دېگۈدەك كۆزدىن غايىب بولدى. ئۇ مەشرەپنىڭ ئۆلۈم ئالدىدىكى جان تالىشىشلىرىنى كۆرۈشكە بەرداشلىق بېرەلمەيدىغانلىقىنى پەملىگەندى.

مەشرەپ ئاللىبۇرۇن ئۆلۈپ كەتكەن كۆك ئېشەك ۋە ئاق غازنى ياد ئەتكەن ھالدا پىرمەتنىڭ قارىسى يوقالغىچە قاراپ تۇردى. ئاندىن قولىدىكى ئارغامچىنى توغراقنىڭ پەغەزدەك كۆندىلەك ئۆسكەن يوغان پۈتقىنىڭ ئۇچىغا چەگدى، يەنە بىر ئۇچىنى ھالقا قىلىپ بويىغا سالدى - دە، توغراقنىڭ بېلىگىچە يامىشىپ چىقىپ، ئارغامچىنى ئوتتۇرىسىدىن قىسقارتىپ مەھكەم چەگدى. ئۇ ئاخىرقى قېتىم پانىي ئالەمگە نەزەر سالدى. توغراق ئېگىز ئىدى. ئۇ يۇلغۇنلۇق ۋە يانتاقلىقلار بىلەن قاپلانغان پايانسىز يىراقلىقلارغا كۆزلىرى تالغىچە قىيماي قارىدى. ئاندىن توغراق پۈتقىغا سىنچىلاپ نەزەر تاشلىدى. ئۇنىڭ كۆزلىرىگە تەڭرىنىڭ نۇرانە سىماسى كۆرۈنگەندەك بولدى... مەشرەپ ئۆزىنى پەسكە تاشلىۋەتتى. ئارغامچىنىڭ ھالقىسى قىسقىراپ كېلىدىن بوغدى. «بېرىم مەنۇتتىن كېيىنلا ئۇ ئالەمنى كۆرىمەن» دەپ ئويلىدى ئۇ.

دەل شۇ چاغدا مۆجىزە يۈز بەردى: توغراقنىڭ شۇنچە يوغان پۈتقى ھۆل چۈنقىتەك ئېگىلىپ، مەشرەپنىڭ يالاڭ ئاياغ تاپىنى يەرگە تېگىپ قالدى. گېلىمۇ تۈزۈك بوغۇلمىغاندى. لېكىن ئۇ بۇلارنى سەزمەيتتى. مەشرەپ ئەنە ئۆلىمەن، مانا ئۆلىمەن دەپ ئۇزاق كۈتتى. لېكىن ۋۇجۇدى مۇتلەقنىڭ ۋىسالىدىن ئەسەر يوق ئىدى. ئۇ بىر ئاش پىشىم ۋاقىت ئۆتكەندىن كېيىنلا كۆزىنى ئاچتى - دە، تاپىنىڭ يەرگە تېگىپ قالغانلىقىنى، نەپسىنىڭمۇ راۋان يۈرۈشۈۋاتقانلىقىنى، يۈرىكىنىڭ بىر خىل رېتىمدا سوقۇۋاتقانلىقىنى ھېس قىلدى.

مەشرەپ قولىنى كۆتۈرۈپ ئارغامچىنى تۇتتى ۋە ئۇنىڭ ھالقىسىنى بوشاتتى، ئېگىلىپ يەرگە تېگەيلا دەپ قالغان توغراق پۇتقىدىن ئارغامچىنى يەشتى. لېكىن توغراقنىڭ يوغان پۇتقى تۈزلىنىپ ئەسلىگە كەلمەي، ئېگىلىگەن پېتى قېتىپ قالدى. ئۇ خۇددى ئالايتەن ئېگىپ قويغان قىسماققا ئوخشاپ قالغانىدى. مەشرەپ قولىدىكى ئارغامچا بىلەن قىسماقتەك ئېگىلىپ قالغان توغراققا قاراپ، باقىي ئالەمنىڭ ئۆزىنى قوبۇل قىلمىغانلىقىنى چۈشەندى. خۇدا ئاماننى ئالغىلى ئۈنمىسا ئۇ يەرگە كەتكىلى بولمايتتى.

ئارىدىن بىرنەچچە ئاي ئۆتكەندە كىشىلەر توپى خوتەن كوچىلىرىدا غەزەل ئوقۇپ يۈرگەن مەشرەپنى تونۇۋېلىپ، تۇشمۇ تۇشتىن ئەتراپىغا ئولاشتى. ئۇلار مەشرەپنى ئارىغا ئالغانچە سۈمبەدىكى قەلەندەرخانىغا كىرىپ كېلىشتى ۋە جەرە - سامانى قىزىتىۋەتتى. ئۈچ كۈن ئىچىدە «سۈمبە» دىن «ھۆم، ھۆم، ھۆم!» قىلغان تەلەقنى ساداسى توختىماي ئاڭلىنىپ تۇردى. ھاۋا لەرزىگە كېلىپ، شەھەر ئاسمىنى گۈرۈلدەيتتى. گۇيا خوتەن ئاشۇ بوغۇق، مۇڭلۇق، گۈكۈرەك ئاۋازى بىلەن ئاھ ئۇرۇپ نالە قىلىۋاتقاندىكە قىلاتتى. ئاشۇ ئاجايىپ جاراڭلىق، ئۇزۇنغا سوزۇلغان زىكرى - سامانىڭ ئاخىرقى كۈنى شاھ مەشرەپ «سۈمبە» دىن غىچىدە يوقالدى.

مانا، ھەش - پەش دېگۈچە تۆت يىل ئۆتۈپ كەتتى. ئاپاق خوجا ھۇزۇرغا مەشرەپ ھەققىدىكى ئاجايىپ - غارايىپ خەۋەرلەر ئايىغى ئۈزۈلمەي كېلىپ تۇردى. ئاپاق خوجا مەشرەپنىڭ ئامما ئارىسىدا شىددەت بىلەن ئۇلغىيىپ كېتىۋاتقان ئابرويىدىن، «شاھ مەشرەپ ئەۋلىيا» دەپ كۆككە كۆتۈرۈلۈپ يۈرگەنلىكىدىن ئېغىر تەشۋىشكە چۈشكەندى. مەشرەپنىڭ ئابرويى ئاپاق خوجىنىڭ قەشقەردىكى ئىناۋىتى ۋە دىنىي تۇس ئالغان سىياسىي ئىمتىيازغا كۈچلۈك تەھدىت ئىدى. ھەتتا ئاپاق خوجىغا مەشرەپ بارغانلا يېرىدە ئۆزىگە قارشى غەيلىان كۆتۈرۈشكە كەڭ ئاممىنى قۇرتىۋاتقاندىكە بىلىنىپ كەتتى. شۇڭا قەشقەردىكى پايلاقچىلىرىنى تەرەپ - تەرەپكە ئەۋەتىپ ئۇنى ئىزدەشكە باشلىدى. خوتەن قازىسى ۋە باشقا يېقىنلىرىغا خەت يېزىپ، ئۇنىڭ سۆز ۋە ھەرىكەتلىرىگە كۆز - قۇلاق بولۇپ يۈرۈشنى، پۇرسەت تاپسىلا قولغا چۈشۈرۈپ، قەشقەرگە ئەۋەتىپ بېرىشنى تاپىلدى. ئۇنىڭ ئايغاقچىلىرىنىڭ كاتتۇبۇشى بولغان خىرقىتى مەشرەپنىڭ ئائەشەپەس شېئىرلىرىنىڭ تەسىرىدە كېيىنكى كۈنلەردە جىن چېپىلىپ قالغاندىكە باشقىچە بولۇپ قالدى ۋە ئىلگىرىكى خىرقىتىغا زادىلا ئوخشىماي قويدى. ئۇ ئىلگىرى مەشرەپكە قىلغان ئەسكىلىكلەرگە قاتتىق پۇشايىمان قىلدى ۋە ئاپاق خوجىنىڭ خىزمىتىدىن قول ئۈزۈپ، مەشرەپنىڭ ئىزىدىن مېڭىشقا باشلىدى. ئۇ ئۆزىگە «گۇمنام» تەخەللۇسىنى قويۇپ، ئىلگىرىكى پوقنىمۇ ھالۋا قىلىپ كۆرسىتىدىغان خوشامەتگۈي مىسرالىرىغا ئوخشىمايدىغان ئىسيانكار نەزمىلەرنى يېزىشقا كىرىشتى: «تېپىپ مەشرەپ يولىنى، تەرك ئەيلە زاھىدلىق يولىن گۇمنام» دەپ خىتاب قىلدى ئۇ ئۆزىگە. شۇڭا بۇ قېتىم مەشرەپنىڭ ئىزىغا چۈشكەن ئايغاقچىلارنىڭ قاتارىدا خىرقىتى يوق ئىدى. ئەمما ئاپاق خوجىنىڭ ئەتراپىدا ئۇنىڭ ئورنىنى باسدىغانلارمۇ يوق ئەمەس ئىدى.

مەشرەپنىڭ ئىزىغا چۈشكەن ئايغاقچىلاردىن بىرنەچچىسى قاغىلىق بىلەن گۇما ئوتتۇرىسىدىكى سايدىن پىرمەت ستارىنى تۇتۇۋېلىپ، پۇت - قولىنى يەرگە تەگكۈزمەي دېگۈدەك ئاپاق خوجىنىڭ ھۇزۇرغا ئېلىپ كەلدى. پىرمەت مەشرەپنىڭ ئۆزىنى ئۆلتۈرۈۋالغانلىقىنى ئېيتقاندا ئاپاق خوجا بىر ئىشىنىپ، بىر ئىشەنمەي تۇرۇپ قالدى. ئېغىر قىيىن - قىستاقلارمۇ كار قىلمىدى. پىرمەت باشتىن - ئاخىر مەشرەپنىڭ باقىغا سەپەر قىلغانلىقىدا تۇرۇپلىۋالدى. ئەمما ئاپاق خوجا ئۇنىڭ قازا تاپقانلىقىغا ھېچ

ئىشەنمەيۋاتاتتى. ئاپاق خوجىغا مەشرەپنىڭ روھى ھەممىلا يەرنى كېزىپ يۈرگەندەك، ھامان بىر كۈنى ئۆزىنىڭ چاۋىسىنى چىتقا يايىدىغاندەك بىلىنىپ تۇراتتى. شۇڭا ئۇ پىرمەتنى يەنە زىندانغا بەنت قىلىپ تاشلىدى. ئۇنى تۇتۇپ كەلگەن ئايغاچچىلار بولسا پىرمەتنىڭ سۆزىگە ئىشىنىپ قالغانىدى. ئۇلارنىڭ ئىچىدىن خۇشئاۋازراق كەلگەن ئىبراھىم ئاقپەدەرنى ئاپاق خوجا ئەل ئارىسىدا ئۆلۈپ كەتكەن شاھ مەشرەپنىڭ رولىنى ئېلىپ، ئۆزىگە قارشى چىقىشقا ئۇرۇنۇۋاتقان ساددا خالاينى گوللاشقا بۇيرۇغانىدى. ئىبراھىم ئاقپەدەر خوتەن كوچىسىدا ئۆزىنى «شاھ مەشرەپى سەرسەرى» دەپ ئاتاپ، ئۇنىڭ غەزەللىرىنى بۇزۇپ ئوقۇغىلى تۇرغان كۈنلەرنىڭ بىرىدە خوتەن كوچىسىغا جىمجىتتىن كىرىپ كەلگەن ۋە ئۆزىنىڭ مەشرەپ ئىكەنلىكىنى چاندۇرۇپ قويماسلىق كويىدا يۈرگەن مەشرەپ ئۇنى ئۆزىنىڭ نامىغا داغ تەگكۈزۈۋاتقان ھالەتتە كۆرۈپ، ئاچچىقىغا پايلىماي قالدى - دە، ئامالسىز ئۆزىنى ئاشكارىلاپ، ئىبراھىم ئاقپەدەرنى رەسۋا قىلىشقا مەجبۇر بولدى. ئىبراھىم ئاقپەدەر مەشرەپنى كۆرۈپ، ئوڭسىلى ئۆچۈپ، قازىخانغا قاراپ قۇيرۇقىنى خادا قىلىپ تىكۈۋەتتى. ئۇ قازىغا بولغان ئەھۋالنىڭ ھەممىنى يەتكۈزدى. قازىمۇ يېقىنقى كۈنلەردىن بۇيان كىرىيە تەرەپلەردىن يېتىپ كەلگەن شاھ مەشرەپ ھەققىدىكى خەۋەرلەرنى ئاڭلاپ، ئۇنىڭ تېخى ئۆلمىگەنلىكىنى بايقىغان ۋە قاتتىق جىددىيلىشىپ كەتكەنىدى. ئۇ ئايغاچچى، غالچىلىرىدىن بىرنەچچىنى سوپى - دەرۋىشلەرچە ياساندۇرۇپ «سۈمبە»گە ئەۋەتتى. ئۇلار يەتكۈزگەن خەۋەرلىرىدىن قارىغاندا «سۈمبە»دىكىلەرنىڭ غەلىيان كۆتۈرۈش نىيىتى يوق ئىدى. ئۇلار خۇداغا نالە قىلىپ يىغلاشتىن باشقىنى ئويلىمايتتى. قازى خاتىرجەم بولۇپ قالدى ۋە بىر ئامال قىلىپ شاھ مەشرەپنى قەشقەرگە ماڭغۇزۇشنىڭ پىيىگە چۈشتى.

مەشرەپنىڭ «سۈمبە»دىن ئۇن - تىنسىز غايىب بولۇشى بىكار ئەمەس ئىدى. قازى ئۇنىڭغا سوپىلارچە كىيىندۈرگەن ئايغاچچىلىرى ئارقىلىق پىرمەتنىڭ ئاپاق خوجا زىندانغا بەنت قىلىنغانلىقىنى، مەشرەپنىڭ كېلىپ قۇتقۇزۇۋېلىشىغا تەقەززا ئىكەنلىكىنى يەتكۈزگەنىدى. پىرمەتنى سېغىنىپ مەشرەپنىڭ نەچچە ۋاقىتتىن بېرى گېلىدىن غىزا ئۆتمەيۋاتاتتى. شۇڭا ئۇ غىپىدە قەشقەرگە قاراپ يول ئالدى. پىرمەتنى دېمىسە ھازىر ئۇنىڭ ئاپاق خوجىنى كۆرەر كۆزىمۇ يوق ئىدى!

نەمەنگان شەھىرىنىڭ كۇلاچىلار مەھەللىسىدىكى تار كوچىلارنىڭ بىرىگە جايلاشقان سوقما تاملىق ئاددىي ھويلىدا ئەما موماي بىلەن بويىغا يېتىپ قالغان بىر قىز يالغۇزلا ياشايتتى. قورۇ گەرچە ئاددىي ۋە غەربانە بولسىمۇ، لېكىن ھەر ۋاقىت چىندەك پاك - پاكىز تۇراتتى. ئاپتاپ چىققان كۈنلىرى بولسا شورپىنىڭ يۈزىدىكى مايغا ئوخشاش يالتىراپ ئۆتكەن - كەچكەنلەرنى ئۆزىگە مەھلىيا قىلاتتى. ئۇلارنى كۇلاچىلىققا تايىنىپ بېقىپ كېلىۋاتقان بوۋاي نەچچە يىل ئىلگىرى ۋاقىتسىز قازا قىلغانىدى. ساز چېلىش ۋە غەلىتە خىياللارنى سۈرۈشتىن باشقىغا قولى كەلمەيدىغان، تۈگىمەس سەرگەردانلىقىنى ئۆزىگە كەسىپ قىلغان بەگۋاش يىگىت بابارەھىم بولسا بوۋايغا قازايۇ قەدەر يېتىشتىن ئىلگىرىلا ئۇلاردىن ئايرىلىپ كەتكەنىدى. موماي بىلەن قىز كۈن بويى چاقنىڭ ئالدىدا يۈكۈنۈپ ئولتۇرۇپ يىپ ئىگىرەتتى. بۇ گەرچە جاپاسىغا يارىشا ھوسۇل بەرمەيدىغان تايىنى يوق كەسىپ بولسىمۇ،

لېكىن ئانا - بالا ئىككىسىنىڭ سېرىقتال تۇرمۇشىنىڭ ھۆددىسىدىن چىقاتتى. ئۇلارمۇ ئۆزلىرىنى ئاچ قويماي بېقىۋاتقان بۇ چاقتىن مىڭ مەرتىۋە رازى ئىدى.

يېقىنقى كۈنلەردىن بۇيان موماينىڭ كۆزلىرى يىراقتىكى ئوغلىنى سېغىنىپ يىغلاۋېرىپ ئاخىر پۈتۈپ قالدى. ئەمدى بىر ئۆينىڭ غېمى قىزغىلا قاراشلىق بولۇپ قالدى. قىز مومايغا نىسبەتەن خۇدا ئۆزى ئەۋەتكەن شەپقەت پەرىشتىسى ئىدى. ئۇ موماينىڭ قولىغا قول، پۇتىغا پۇت بولۇپ، بىر ئائىلىنىڭ غورىگۈل تۇرمۇشىنىڭ ھۆددىسىدىن بىمالال چىقىپ كېلىۋاتاتتى. موماي ئەما بولغىنى بىلەن كۆڭۈل كۆزلىرى ئارقىلىق ھەممىنى كۆرۈپ تۇراتتى. ئۇنىڭ ئوغلى بىلەن قىزىدىن باشقا بۇ دۇنيادا تارتىشىپ ئۆلتۈرىدىغان ھېچنېمىسى يوق ئىدى. تەقدىرنىڭ شامىلى يىراقتىكى ئوغلىنى تاسادىپەن ئۇچۇرۇپ كېلىپ ئۇنىڭ ئالدىغا ئەكېلىپ تاشلىسا، قىزنى لايىقىدا بىر يىگىتكە ياتلىق قىلىۋالسا، ئۇ دۇنياغا خاتىرجەم كېتىۋەرگەن بولاتتى. موماينىڭ ھاياتىدا بۇنىڭدىن ئارتۇق مەقسەتمۇ يوق ئىدى. قىز بولسا «مەن تېخى كىچىك» دەپ ياتلىق بولغىلى ئۇنىمايۋاتاتتى. ئوغلى ھەققىدە بولسا ناگاندا بىر ئەپسانىلەرنى ئاڭلاپ قالاتتى. موماي كېچە - كېچىلەپ ئوغلىنى ياد ئېتىپ يىغلايتتى. نېمىشىقىدۇر ئۇ ئوغلىنىڭ ھامان قايتىپ كېلىدىغانلىقىغا ئىشىنىتتى.

ئۆتكەن - كەچكەنلەر مومايغا ئوغلى ھەققىدىكى خىلمۇ خىل ئەپسانىلەرنى يەتكۈزۈپ تۇراتتى. بۇنداق ئەپسانىلەرنىڭ كۆپىنچىسىدە ئۇنىڭ ئوغلى «ئەۋلىيا» قىلىپ تەسۋىرلەنەتتى: «مۇبارەك پەرزەنتى بۇزۇقۋارلىرى ئەۋلىيالىق ماقامغا يەتكەنمىش. بارغانلا يېرىدە مۆمىنلەر ئۇنىڭ ئايىغىغا يىقىلىپ، ھۇ تارتىپ يىغلايمىش. بۇ مۇبارەك زاتى ئالىيلىرى ئۆزىگە «شاھ قەلەندەر مەشرەپى سەرسەرى» دېگەن ئىسمى - شەرىپىنى مۇناسىپ كۆرگەنمىش. بۇ ئىسمىنى ئاڭلىغانلىكى ئادەم ئىسمى ئەزەمنى ئوقۇپ دۇئا قىلىپ، ئىككى مۇرىسىگە ھۈرەمىش...». بۇنداق خەۋەرلەرنى ئېلىپ كەلگۈچىلەرنىڭ بەزىلىرى ھەتتا ئالدىدا تۇرغان بىر ئەبگا موماينىڭ «ئەۋلىيا شاھ مەشرەپى» نىڭ ئانىسى ئىكەنلىكىگە ئىشەنمەيمۇ قالاتتى. ئۇلارنىڭ نەزىرىدە ئۇنداق كاتتا ئەۋلىيالار كۆز ئالدىدىكى بۇ ۋەيرانە سوقما تامنىڭ ئىچىدە، يەنە كېلىپ پۈدىسىلا ئۇچۇپ چۈشكەن ئاۋاق بىر ئەما مومايدىن تۇغۇلماستىكى كېرەك ئىدى.

موماي دەسلەپتە ئوغلىنىڭ ئەۋلىيالىق ماقامغا يەتكەنلىكىگە ئىشىنىلمىدى. ئۆز ۋاقتىدا ئورنىغا سېيىپ - چىچىپ ياتىدىغان بىر بوۋاق، زىنا ئۈستىدە تۇتۇلۇپ قېلىپ يۇرتىدا تۇرالماي جاھانكەزدى بولۇپ چىقىپ كەتكەن بىر كەپسىز يىگىت، ئەجەبا مانا ئەمدىلىكتە بىراقلا ئەۋلىيا بولۇپ قالسا - ھە؟! بىراق ئارقا - ئارقىدىن ئۈزۈلمەي كېلىۋەرگەن خەۋەرلەر ئۇنىڭ گۇمانىنى بىتچىت قىلىۋەتتى. موماي ئاخىرى ئوغلىنىڭ ئەۋلىيا ئىكەنلىكىگە ئىشىنىشكە مەجبۇر بولدى ۋە ئوغلىغا چىتىشلىق بولغان ئەسلىمىلەردىن ئۇنىڭ ئەۋلىيا ئىكەنلىكىنى دەلىللەيدىغان يۇچۇقلارنى تېپىشقا تىرىشتى. «ئۇنىڭ ئەۋلىيا ئىكەنلىكى تېخى تۇغۇلماستىنلا چۈشۈمگە ئايان بولغان ئەمەسمىدى؟» دەيتتى ئۇ ئۆزىگە پىچىرلاپ، «باققالنىڭ ئۈزۈمىنى يەپ قويۇپ بىر ئەۋلىيانى تۇغماي قالغىلى قىل قاپتىمەن...». كېيىنكى كۈنلەردە مومايمۇ ھەتتا ئوغلىنىڭ ئەۋلىيا ئىكەنلىكى ھەققىدىكى پىكىرگە باشچىلاپ كىرىپ كەتتى: «ئوغلۇم قايتىپ كېلىپ ئەۋلىيالىق نەزىرىنى تاشلىسا كۆزۈم روشەنلىشىدۇ».

«نېمە ئۈچۈنكىن، كۆڭلۈم ئېغىپلا تۇرىدۇ» دېدى بىر كۈنى يېرىم كېچىگىچە ئۇخلىيالماي چىققان موماي ئۇيغۇغا كەتكەن قىزىنى نوقۇپ تۇرۇپ ئويغىتىپ: «سەگەك يات قىزىم، ئاكاڭ كېلىپ قالسا ئەجەب ئەمەس، كۆڭلۈم بىر بېشارەتنى تۇيۇۋاتىدۇ. ئەگەر ئۇ كېلىپ قالغۇدەك بولسا ئىشىكتە تۇرۇپ

قالمىسۇن...» موماي قىزىغا سەگەك يېتىشىنى يېنىش - يېنىشلاپ چېكىلەپ ئاخىر ئۇيقۇغا كەتتى. قىزنىڭ بولسا ئەمدىلىكتە ئۇيقۇسى قاچقاندى. تۈگۈلۈكتىن ماراۋاتقان ئالقانچە ئاسمان خىرە - شىرە سۈزۈلۈۋاتاتتى. توساتتىن ئىشك تۈۋىدە ئېشەكنىڭ پۇشقىرىغان ئاۋازى ئاڭلاندى. ئارقىدىنلا تەمبۈر مۈڭلۈك ئاۋازدا سايراشقا باشلىدى؛ بىراۋ تەمبۈرنى تەڭكەش قىلىپ ناخشا ئېيتقىلى تۇردى:

قۇۋانغىن ئەي ئانا، ئاخىر غېرىب بولغان بالاڭ كەلدى...

موماي چۆچۈپ ئويغاندى. قىز ئىشككە ئوقتەك ئېتىلدى. جۈل - جۈل كىيىملىك مەشرەپ ئۇلار بىلەن قۇچاقلىشىپ قاندى. يېنىدا رايىشلىق بىلەن قاراپ تۇرغان پىرمەت ستارىنىمۇ ئۇلار خېلى ئۇزۇنغىچە بايقىمىدى. موماينىڭ يۈزىكى ئاغزىغا تىقىلىپ قالغىلى تاس قالدى. پىرمەت ستارىنى قۇتقۇزمەن دەپ ئاپاق خوجىنىڭ قولىغا چۈشۈپ قالغان ۋە جۇڭغارلارنىڭ خىزمىتىگە تۇتۇپ بېرىلگەن «غالچا يىگىت»لەر قاتارىدا ئېلىدىكى قونتەيجىگە ئەۋەتىپ بېرىلگەن مەشرەپ، نەمەنگانغا ئاپاق خوجىنىڭ قولىدا ئېرىشەلمىگەن ھۆرلۈككە ئۇنىڭ پەزىلىتىدىن تەسىرلىنىپ باغرى ئېرىگەن قونتەيجىدىن ئېرىشىپ قايتىپ كەلگەندى. نەمەنگاندىمۇ ئۇزۇن تۇرمىدى. نەمەنگاندا تۇرغان ۋاقىتلىرىدا قىلغان ئىشلاردىن پەقەت ئىككىسىلا ئۇنىڭ ئېسىدە قالدى: بىرى، ئانىسى سەلىمىخان بىلەن كۆرۈشكىنى؛ يەنە بىرى، موللا بازار ئاخۇننىڭ قەبرىسىنى يوقلىغىنى. ئۇ موللا بازار ئاخۇننىڭ قەبرىسىدە ئۇدا ئۈچ كېچە - كۈندۈز ياتتى. بۇ ئۈچ كۈن ئىچىدە ئۇ ئەتراپىدىكى ھەممىلا نەرسىنى پىسەنتىگە ئالمىغان ھالدا ئىچىنى تىڭشاپ چىقتى. موللا بازار ئاخۇن بىلەن خىيالىن مۇڭداشتى. لېكىن بۇ تۈگىمەس سۆھبەتلەردىن مەشرەپ قانائەتلىنىگەندەك جاۋاب تاپالمىدى. ئاخىر ئۇ قولىدىكى چىلىمنى، باشلىرىغا ھەرىدەك ئۇۋا سالغان خىياللىرى بىلەن قوشۇپ بىراقلا چۆرۈۋەتتى - دە، ئۆيىگە قايتىپ كېلىپ ئانىسى بىلەن خوشلاشتى. مەشرەپ ئانىسىنىڭ ئۆزىنى تۇتۇپ قېلىش ئۈچۈن ئاقتۇرغان ياشلىرىغىمۇ ئېرىپ كەتمىدى: «جېنىم ئانا، ئىختىيار ئۆزۈمدە ئەمەس، مەن پەقەت ئاللاننىڭ خاھىشى بويىچە ھەرىكەت قىلغۇچى بىر بەندىمەن، سەپەر تىزگىنىنى تەڭرىنىڭ ئىختىيارىغا تاپشۇرغان بىر سەيياھمەن، خالاس».

شاھ مەشرەپ پىرمەت ستارى ۋە ئۆزىگە نەمەنگاندىن قوشۇلغان ئىسمەت قەلەندەر، شىرزاد سۈبھى، تۇرسۇنبايا مەقامى، ئەشرەپ قەلەندەر، ئاقىل كوسا، مىرزا رەھىم ساقى، ئابد شىللىق قاتارلىق يەتتە نەپەر مەشھۇر قەلەندەرنى ئەگەشتۈرۈپ قابادىيانغا ئاتلاندى. قابادىيان قەدىمىي تاۋابگاھلاردىن ئىدى. بۇ مۇقەددەس جايدا مەشھۇر ئۆلىما مەۋلانە ناسىر خىسراۋ دۇنياغا كەلگەندى.

شاھ مەشرەپ ھەمراھلىرى بىلەن قابادىياننىڭ تەكپەرخانىسىغا چۈشكۈن قىلدى. شاھ مەشرەپنىڭ قابادىيانغا قەدەم تەشرىپ قىلغانلىقى ئۇزاق ئۆتمەيلا ئەل ئارىسىغا پۇر كەتتى. شۇ كۈنلەردە مەشھۇر ئىشان سوپى ئاللايارمۇ قابادىياندا ئىدى. ئارىدىن بىرنەچچە كۈن ئۆتكەندىن كېيىن، شاھ مەشرەپنىڭ كەلگەنلىكىنى ئاڭلىغان سوپى ئاللايار ھەزرەتلىرى تەكپەرخانىغا شاھ مەشرەپنى ھۇزۇرىغا تەكلىپ قىلىپ كېلىشكە ئىككى ئادىمنى ئەۋەتتى.

ئىشان سوپى ئاللايارنىڭ مۇرىتلىرى شاھ مەشرەپكە قۇللارچە تەزىم بەجا كەلتۈرگەندىن كېيىن: ئەي قەلەندەرلەر شاھى، پىرىمىز ئىشانى سوپى بۇزۇقۇۋاتىرى ئەزىزلىرىنى ئۆز كۈلبەلىرىگە مەرھەمەت قىلغاي!

شاھ مەشرەپ ئۇلارغا جاۋابەن:

ماقۇل، ئەتە ناماز جۈمەدىن كېيىن ئىشان ھەزرەتلىرىگە قۇللۇق ئاداسى قىلغايىمىز، دېدى.  
ئەتسى جۈمە نامىزىنى ئوقۇپ بولغاندىن كېيىن، شاھ مەشرەپ پىرمەت سىتارى ۋە باشقا  
ھەمراھلىرىنى ئەگەشتۈرۈپ ئىشان سوپى ھۇزۇرىغا قاراپ يول ئالدى.

ئىشان سوپى ھۇزۇرىغا نۇرغۇن جامائەت يىغىلغانىدى. قابادىيان قازىسى، قابادىيان ئاقساقلىدىن  
تارتىپ باشقا يۇرت مۆتىۋەرلىرىگىچە ھەممىسى جامائەت ئارىسىدا تەق بولۇپ تۇرۇشقان ھالدا شاھ  
مەشرەپنىڭ دىدارغا تەلمۈرۈشەتتى.

سالام - سەھەتلەردىن كېيىنلا قىزغىن سۆھبەت باشلىنىپ كەتتى. ئىشان ھەزرەتلىرى شاھ  
مەشرەپكە يۈزلىنىپ شۇنداق دېدى:

يا مەشرەپى دىۋانە، شائىرلىق شۆھرەتتىڭىز ئالەمنى تۇتتى. سىز بىلەن دىدارى غەنىمەت ئارزۇسىدا  
يۈرگەندىم. مانا ئەمدىلىكتە تەڭرى بۇ ئارزۇيۇمغا يەتكۈزدى. خۇش كېلىپسىز!  
شاھ مەشرەپ سۆھبەت ئارىسىدا شۇنداق دېدى:

يا سوپۇم، سىز پۈتۈن ئۆمرىڭىز مابەينىدە پىلسىراتقا خۇشامەت قىلىپ كەپسىز. ھۇزۇرى دېگەن  
بىرسى بولسا بىر ئۆمۈر دوزاخقا خۇشامەت قىلىپ ئۆتۈپ كېتىپتۇ. دوزاخ ۋە پىلسىرات دەھشەتلىرىدىن،  
دوزاخ ئازابلىرىدىن ئاۋام خەلق روھىنى لەرزىگە سالغۇسىز. ئەي سوپۇم، ئىنساپ بىلەن تەپەككۈر  
قىلىنسا، دوزاخ ۋە پىلسىرات مۇشۇ يورۇق دۇنيانىڭ ئۆزىدىلا مەۋجۇت ئەمەسمۇ؟ ئادەم ئۆمرىنىڭ  
باشتىن - ئاخىر بېسىپ ئۆتىدىغان يولىنىڭ ئۆزى قىل ئۈستىدە تۇرماقلىق. پەلەك ۋە زالىملار ئادەم  
بېشىغا ياغدۇرىدىغان ئازاب - ئوقۇبەتلەر ۋە ھەددى - ھېسابسىز پالاكەتلەر دوزاخ ئازابىدىن كەممۇ؟ ئەي،  
سوپۇم، ئاياغلىرىڭىز ئاستىغا بىر نەزەر تاشلاڭ، پىلسىرات ۋە دوزاخ ئۇ يەردە تەق بولۇپ تۇرغايىلەر!

ئىشان ۋە باشقا ئۆلىمالار شاھ مەشرەپنىڭ سۆزلىرىنى ئاڭلاپ ھەيران قېلىشتى ۋە تۆۋە - ئىستىغپار  
ئوقۇپ، مۇرىلىرىگە ھۇرۇشتى. ئىشان شاھ مەشرەپكە يۈزلىنىپ:

يا مەشرەپ، گۇناھقا پاتماڭ. ئاللانالا بېھىش ۋە دوزاخنى سالىھ ۋە كاپىر بەندىلىرى ئۈچۈن  
ياراتقانمىش. غاپىل بەندىلەرنى بۇ ھەقىقەتتىن ئاگاھلاندۇرماق سىز ۋە بىز ئۈچۈن پەرز ھەم قەرزدۇر! -  
دېدى.

جامائەت بىر مەشرەپكە، بىر سوپى ئاللايارغا قاراپ سۆھبەتنىڭ داۋامىغا تەقەززا بولۇپ كۈتۈپ  
تۇرىشانتى.

شاھ مەشرەپ ئىشانغا جاۋابەن شۇنداق دېدى:

ئەي سوپۇم، ئەگەر ھەقىقەت ھەقىقەت بولدىغان بولسا، دوزاخ گۇناھكارلار بىلەن ئاللىبۇرۇن  
توشۇپ كەتكەن ۋە پۇت پاتقۇدەك جايىمۇ قالغان بولاتتى. ئازاب پەرىشتىلىرى ئۆز ۋەزىپىلىرىنىڭ  
ھۆددىسىدىن چىقالماي قالاتتى. ئەكسىچە، جەننەت بوش قالاتتى. كېلىڭ، تا تەندىن جان چىقىپ  
كەتكۈچە يورۇق دۇنيانىڭ تەشۋىشلىرى بىلەن مەشغۇل بولۇپ ئۆتكىنىمىز ياخشىراق تۇر...

ئىشان شاھ مەشرەپنىڭ سۆزلىرىگە قايىل بولماي تۇرالمىدى. ئۇ سۆھبەت ئاخىرىدا شاھ مەشرەپكە  
يېلىندى:

يا مەشرەپ، ئاڭلىسام تەكپەنچە خانداندا ئىستىقامەت قىلىۋېتىپسىز، ئۇ يەردە ئادەم كۆپ، دىلغا ئازار  
يېتىپ قالدۇ. پېقىرنىڭ كۈلبەسى ئىختىيارىڭىزدا، مۇرىتلىرىمۇ خىزمەتلىرىڭىزگە تەيياردۇر.

شاھ مەشرەپ سوپىغا جاۋابەن:

ئەي سوپۇم، ئىلتىپاتلىرىغا ئەرزىمەسمەن. تەكپەنەن مەن ئۈچۈن شاھانە قەسىردىنمۇ ئارتۇقتۇر. ئۇ يەردە جېنىم راھەتلىنىدۇ. پىتنە - پاساتلاردىن خالى بولمەن، - دەپ ئۆزى ئېيتىپ خوشلاشتى. شاھ مەشرەپ شۇ تەرىقە قابادىياندا بىر ئايدىن ئارتۇقراق ئىستىقامەت قىلدى. خالايق مەشرەپكە زىيادە ئىززەت - ئېھتىرام كۆرسەتتى. مەشرەپ قابادىيان پۇقرالىرىنىڭ ئەھۋالىغا ئاتا پۇت تۆۋەندىكى نەزمىنى توقۇدى:

قەددى مېھنەت تاغدىن خەم بولغان ئەي بىچارىلەر،  
باغرى ۋەھشەت تېغىدىن يۈز پارە ھەم يۈز پارەلەر.  
كۆرمىگەن ئۆمرى ئىچىدە بىردەمى بىر ياخشى كۈن،  
تەرە غەمدىن دىلدا داغ ھەم كۆزلىرى گىرىيانلەر.  
بول قابادىيان ئارا كۆردۈم نېچە غەمخانىنى،  
رەڭ زەھىل، كۆڭۈل سۇنۇغ، بىر نان ئۈچۈن كۆپ زارەلەر.  
گەر شىكايەت قىلسا زالىم زۇلمىدىن مىسكىن غېرىب،  
«كۆپرى قىلدىڭ» دەپ ئۇرۇپ، «تەقدىر قەلەم» دەپ يازەلەر.  
قازىدىن سوردۇم ئەسا: «بۇ نە ئۈچۈن بىدادلىق؟»  
قازى دە: «ئەمرى خۇدادۇر، بولماغىل كۆپيارەلەر».  
مەشرەپ ئەمرى خۇدا نېچۈن بۇ يەڭلىغىدۇر قارا،  
يا مەگەر ئەمرى خۇدانى بەد قەلەمدە يازەلەر!

## 11

شۇ يىلى قىشنى شاھ مەشرەپ بۇخاراى شېرىفتە ئۆتكۈزدى. قىش ئۆتۈپ باھار پەسلى يېتىپ كېلىش بىلەن تەڭ مەشرەپ ھەمراھلىرىنى ئەگەشتۈرۈپ نەسەپكە راۋان بولدى. مەشرەپ نەسەپتە بىر مەھەل سەيلە - تاماشا قىلدى. بۇ يەردىمۇ شاھ مەشرەپ ئۇزاقراق تۇرۇپ قېلىشقا تاقەت قىلالىدى. سەپەر جابدۇقلىرىنى ئېشەكلىرىگە يۈكلەپ، بەيتۇللانى تاۋاپ قىلىش نىيىتىدە بەلخكە قاراپ ئاتلاندى. بەلخ قەلەندەرلىرىنىڭ سەردارى ئاغاخان مەشرەپنىڭ بەلخكە قاراپ يول ئالغانلىقىدىن خەۋەر تېپىپ، قول ئاستىدىكى بارلىق قەلەندەرلەرنى ئەگەشتۈرۈپ، بەلختىن ئون مەنزىل يىراققا كېلىپ شاھ مەشرەپنىڭ ئىستىقبالىغا چىقتى.

شاھ مەشرەپ بەلخكە دەبدەبە - ئەسئەسە بىلەن يېتىپ كەلدى ۋە قەلەندەر خانىدا بىر مەزگىل كۈنلەرنى ئاسايىش ئىچىدە ئۆتكۈزدى. بەلخ ئەتراپىدىكى شائىرلار، قەلەندەرلەر، دۇنيا ۋە دىندىن قول ئۈزگەن دەرۋىشلەر، دىۋانلەر تەرەپ - تەرەپتىن كېلىپ مەشرەپنى تاۋاپ قىلدى. بەزىلەر مەشرەپ بىلەن سۆھبەتلەردە بولدى، مۇشائىرە قىلىشتى. سۆھبەت ئارىسىدا جەبىر - زۇلۇم دەستىدىن قاتتىق ئېزىلگەن خالايق بەلخ پادىشاھى مەھمۇدىيەك قاتناغان جەبرىدىن ۋە دۆلەت ئەركانلىرىنىڭ زۇلمىدىن جاننى قاقشاتقۇدەك دەرىجىدە ئاچچىق - ئاچچىق شىكايەت قىلدى. شاھ مەشرەپنىڭ ئاۋازى مەھمۇدىيەك قاتناغان قولاقلىرىغا بېرىپ يەتتى. مەھمۇدىيەك مەشرەپتىن خاۋاتىرلىنىپ قالدى.

مەھمۇدبېك قاتانغان نۆكەرلىرىگە پەرغانە زېمىنىدىن كەلگەن دىۋاننى ھۇزۇرغا ھازىر قىلىشنى بۇيرۇدى. نۆكەرلەر كېلىپ مەشرەپكە ئەدەپ بىلەن سالام بەردى.

ئەي قەلەندەر مەشرەپ، سىزنى ئالىيلىرى ئوردىغا تەكلىپ قىلىۋاتىدۇ.

مەن كىم، مەھمۇتخان كىم؟ پېقىر بۇ تەكلىپكە لايىق ئەمەسمەن. سىلەر كېتىۋېرىڭلار. مەن ساراينغا ئۆزۈم يالغۇز باراي، دېدى مەشرەپ ۋە بىرنەچچە كۈندىن كېيىن ئاغاخان سەردارىنى ھەمراھ قىلىپ مەھمۇدخان ھۇزۇرغا ئاتلاندى. ئوردىدا دۆلەت ئەركانلىرى ۋە ئۆلىمالار تەق بولۇپ تۇرۇشقانىدى. مەشرەپ مەھمۇدبېككە تەزىم بەجا كەلتۈرۈپ تەختنىڭ تۆۋەن تەرىپىدىن ئورۇن ئالدى. مەھمۇتخان مەشرەپنىڭ تەزىمىغا جاۋابەن ھال سورىغان بولدى.

ئاڭلىسام بەيتۇللانى نىيەت قىلىپسىز. ئاللا مۇبارەك قىلغاي. شېرىن ئەشتارلىرىڭىز قۇلاقلىرىمىزغا يەتتى. ئۇنىڭدىكى ھېكمەتلەردىن بىسىپار لەززەت تاپتۇق. ئەمما بەزى ئۆلىمالار ۋە دۆلەت ئەركانلىرى ھەققىدە ناشايان سۆزلەرنى قىلىپسىز. بۇنى ئاڭلاپ ئازابلاندىق. ئەگەر مالال كۆرمىسىڭىز، مۇشۇ سۆھبەتنىڭ ئۆزىدىلا دۆلەت ئەركانلىرى ۋە ئۆلىمالار ئالدىدا تۆۋەن قىلغانلىقىڭىزنى بىلىشنى ئىستەرسىڭىز.

شاھ مەشرەپ مەھمۇدبېككە جاۋابەن شۇنداق دېدى:

ئېيتقانلىرى راستۇركى، مۆمىن مۇسۇلمان بەندىلەرنى ئەمەس، بەلكى ھارام نىيەتلىك قازىلارنى، ئاقنى قارا قىلغۇچى مۇپتىلارنى، ئىككى تىللىق ئۆلىمالارنى، خۇشامەتچى موللىلارنى ھەجۋىي قىلدىم. يازغانلىرىم ھەقتۇر. ئۆزۈم ئېيتماقلىق پېقىرگە ئادەت ئەمەس. ئىززەت - ئېكراملىرىغا كۆپ رەھمەت. مەشرەپ ئىجازەت سوراپ سارايدىن چىقتى.

ئارىدىن بىر مەزگىل ئۆتتى. شاھ مەشرەپ مەھمۇدبېك قاتانغان ۋە ئۇنىڭ سىتەمكار ۋەزىرى بۇزۇرۇكخوجا بۇخارى ھەققىدە نەزمە پۈتۈپ بازار ۋە گۈزەرگاھلاردا ئوقۇدى. قەلەندەرلەر خالايققا بەس - بەس بىلەن يادلاپ بېرىشتى.

جاندىن تويغان شاھ مەشرەپنىڭ ئاچچىق - ئاچچىق مەسخىرىگە تولغان ئۆتكۈر ھەجۋىي مىسرالىرى مەھمۇدبېك قاتانغاننىڭ قۇلاقلىرىغا يەتمەيمۇ قالدى. بۇزۇرۇكخوجا بۇخارى مەشرەپ ئۈستىدىن مەھمۇدبېك پادىشاھقا ئەرز - شىكايەت قىلىشقا باشلىدى.

ئەي پادىشاھى ئالەم! دېدى بۇزۇرۇكخوجا، دىۋانە مەشرەپ ئالىيلىرى ھەققىدە بولمىغۇر نەزمىلەرنى پۈتۈپ، ئاۋام ئارىسىغا تارقىتىپ، خالايقنى ئىسيان كۆتۈرۈشكە قۇترىتمۇتېتىۋ. جىددىي تەدبىر قوللانمىساق، ئاقىۋەت چاتاق!

مەھمۇدبېك دەرغەزەپكە كەلدى ۋە نۆكەرلىرىگە:

غەلىيانچى دىۋاننى دەرھال ھۇزۇرۇمغا كەلتۈرۈڭلار! دېدى.

نۆكەرلەر چۈشكە يېقىن قەلەندەرخانغا كېلىپ، مەشرەپ، پىرمەت سىتارى، ئاغاخان ۋە باشقا بىرنەچچە قەلەندەرنىڭ پۇت - قولىنى زەنجىرلەپ، مەھمۇدبېك ھۇزۇرغا ئېلىپ مېڭىشتى.

دەرغەزەپ بولۇپ تۇرغان مەھمۇدخان كۆزلىرىدىن ئوت چاقىنىپ:

ئەي قەلەندەر، مەن ساڭا دەرۋىشلەر قاتارىدا ئىززەت - ئېھتىرام كۆرسەتتىم؛ سەن ئەكسىچە ئىززەت - ئېھتىراملىرىمغا ئولتۇردۇڭ! دېدى.

پۇت - قولى زەنجىر بەند قىلىنغان مەشرەپ پادىشاھ ئالدىدا تەمكىن ۋە قورقۇمسىز قىياپەتتە تۇراتتى. شاھ ئۇنىڭدىن يېلىنىشنى كۈتۈشنىڭ ئارتۇقىچە ئىكەنلىكىنى پەملىدى.

شاھ مەشرەپ مەھمۇدخانغا جاۋابەن ۋەزمىن، ئەمما قەتئىي تەلەپپۇردا شۇنداق دېدى:

ئەي مەھمۇتخان، جەبىر - زۇلمىڭ شۇ دەرىجىگە بېرىپ يەتتىكى، كىچىك بالىلار يىغلىسا، ئاتا - ئانىلىرى ئۇلارنى «مەھمۇدخان كېلىۋاتىدۇ» دەپ قورقۇتۇپ، يىغىدىن توختىتىدىغان بولۇشتى. مەن دەرھەققەت دۇنيادىن كەچكەن دەرۋىشمەن. ئىززەت - ئىكراملىرىڭنىڭ مەن ئۈچۈن قوينۇمدىكى پىتچىلىك قىممىتى يوقتۇر. مەن سېنىڭ ئىززەت - ئىكرامىڭغا ئولتۇرغىنىم بىلەن، سەن دۆلەت ئەركانلىرىڭ بىلەن يۇرتنىڭ بېشىغا، خالايقىنىڭ بەختىگە ئولتۇرۇۋاتىسەن. ھەركىمنىڭ جازاسىنى تاڭلا مەھشەردە تەڭرى ئۆزى بەرگۈسى. ئەل ئارىسىدا: «ھەركىم نېمىنى تەرگەن بولسا، شۇنىڭ ھوسۇلىنى ئالۇر» دەيدىغان ماقال بار. نېمىلا يازسام ھەق گەپنى يازدىم. قىيامەتتە سەندىن زوراۋانلىق، مەندىن ھەق سۆز پۈتۈلگەن كىتابەت قالغۇسى!

مەشرەپنىڭ سۆزلىرى مەھمۇدخاننىڭ يۈرىكىگە نەشتە بولۇپ تەگمەكتە ئىدى. مەشرەپ داۋاملىق نەشتە ئورماقتا ئىدى:

- ساڭا جاۋابەن باشقا سۆزۈم يوق. قولۇڭدىن كەلگىنىنى قىل. قانداق ھۆكۈم قىلساڭ، بىسىمىلا دەپ قوبۇل قىلارمەن!

تېخىچە دەرغەزەپ بولۇپ، ئوغىسى قايناۋاتقان مەھمۇدخان گۇناھكارلارنى زىندانغا بەند قىلىشقا بۇيرۇق بەردى.

مەشرەپ ۋە ئۇنىڭ ھەمراھلىرى بەلخنىڭ «قاراقچىيان» زىندانغا بەند قىلىندى.

مەھمۇدخان ئۆلىمالارنى يىغىپ كېڭەش ئۆتكۈزدى. كېڭەشتە شەيخۇلىئىسلام پەتۋا بېرىپ شۇنداق دېدى:

مەشرەپ ۋە ئۇنىڭ ھەمراھلىرى خالايقىنى گۇمراھلىققا ئۈندەپ، شەرىئەت ۋە تەرىقەتتىن ئازدۇرغان. ئەشتارلىرىدىن كۆپۈر ئىسى كېلۇر. قۇرئان ۋە مەسچىتنى ھاقارەت قىلۇر. جامائەت ئارىسىدا غۇلغۇلا قوزغار. ئۇلارنىڭ جازاسى دارغا ئاسماقتۇر!

شاھ مەشرەپ زىنداندا ئېغىر قايغۇ - ئەلەم چەكتى. ئۇ ھاياتىدىن ئۈمىد ئۈزگەن ھالدا قىسمەتداش ھەمراھى پىرىمەت ستارىغا ۋەسىيەت قالدۇرۇپ شۇنداق دېدى:

مۇبادا زىنداندىن سالامەت قۇتۇلساڭ، پۈتۈكلىرىمنى ئېلىپ بۇ ئۆلكىدىن ھايال بولماي پەرغانىگە يۈرۈپ كەت. ئەسەرلىرىمنى كىتاب قىلىپ رەتلەپ، بىزنى ئەزىز بىلگەن خالايق ئىچىگە تارقاتقىن.

مەشرەپ يۇقىرىقى سۆزلەرنى قىلىپ بولۇپلا يەنە يېڭىۋاشتىن تەپەككۈر دېڭىزغا غەرق بولدى. زىندانۋېشىنى چاقىرىپ قەلەم، سىياھ ۋە قەغەز ئەكەلدۈردى. زىندانۋېشىمۇ شاھ مەشرەپ سورىغان نەرسىلەرنى ھېچ ھايال قىلماي ئەكېلىپ بەردى. مەشرەپ قەلەمنىڭ قايناپ تۇرغان قازىندىن قانلىق كۆپۈكلەرنى چاچرىتىشقا كىرىشىپ كەتتى. ئۇنىڭ پۈتۈن ۋۇجۇدى شىددەت بىلەن سۆزگە ئايلىنىشقا باشلىدى. ئۇ زىنداندا بولغىنى بىلەن كۆڭۈل كۆرىدە پۈتۈن ئالەمنى ۋە ساماۋىي دۇنيانى تەپەككۈر قىلىپ ئولتۇراتتى.

مەشرەپ زىنداندا يازغان نەزمىلىرىنىڭ بىرىدە تۆۋەندىكى مىسرالارنى پۈتتى:

چۈن كۆزۈم بىرلە قولۇمنى باغلىماق ھاجەت ئەمەس،

مەن ئۆلۈمگە رازىمەن، بەس، تۇرغىلى تاقەت ئەمەس.  
مۇنچە شىددەت بىرلە بوينۇم بوغقالى زور ئەيلەمە،  
بەسكى، ئادەم قانى تۆكمەك ساڭا ھەم تائەت ئەمەس.  
ئۆمرى چۈن بەرقى ھاۋادىس، غاپىل ئادەم بىلمەدى،  
ئايۇ كۈن ئارامغە بىرلەھزەئى پۇرسەت ئەمەس.  
لەشكەرى خۇنرىغا سەبرۇ ئارام قايدا بار،  
مەجنۇنى دىۋانلەرنىڭ شاھىغە راھەت ئەمەس.  
تۆككۈسى خۇنۇمنى ئاخىر بەلختە مەھمۇد پادىشاھ،  
«ئەلقىسساسۇل ھەق» كالامى ئاڭا ھەم مۇددەت ئەمەس.  
چۈن مۇبارەك بولسۇن، ئەي مەشرەپ قىزىل قاننىڭ سېنىڭ،  
خوپ ئىش بولدى بۇ ساڭا، جان بەرگىنىڭ ئاپەت ئەمەس.  
مەشرەپ يەنە بىر غەزىلىدە مۇنداق يازىدۇ:

مىڭ شورى پىغان بىرلە ھاي - ھاي نە بالا كەلدى،  
جان قىچقىرادۇر قوي دەپ، خەنجەرنى ئالا كەلدى.  
قولغا ئالىپ پولات، قاشمىغا كېلۇر جاللات،  
قىلدى مېنى بىبۇنياد، تىغى گۈزەرا كەلدى.  
كەتسەم بۇ ئەلەم بىرلەن، يۈز كاھىشى غەم بىرلەن،  
غەۋغائى سەنەم بىرلەن، خۇش دەۋرى سەفا كەلدى.  
رازى بولايىن ئۆلسەم، جان بەرگۈنچە بىر كۆرسەم،  
مۇنداغ نە بالا بىرلەن، شىددەتلى قازا كەلدى.  
زەخمەتۇ قازا يانداش، بولدى ھەممىسى يولداش،  
ئول جەبرى - جاپا ئاداش، تىكلەپ بۇيۇرا كەلدى.  
دىۋانەئى مەشرەپسەن، قورقۇپ نېگە يىغلايسەن،  
ئاشىق كىشىگە ئۆلمەك: خۇش كەيىپى ساڭا كەلدى.

شاھ مەشرەپ بۇ بېيىتنى بىر نۇسخا كۆچۈرۈپ مەھمۇدخانغا ئەۋەتىپ بەردى.  
مەشرەپنىڭ ئۆز قىلمىشىغا تۆۋە قىلىشىدىن ئۈمىدىنى ئاللىبۇرۇن ئۆزگەن مەھمۇدخان ئۇنىڭ  
ئەۋەتكەن بېيىتلىرىنى كۆرۈپ، مەزمۇنىنى ئانچە چۈشەنمەيلا مەشرەپنىڭ تۆۋە قىلىشىغا يېڭىۋاشتىن  
ئۈمىدلىنىپ قالدى. ئارىدىن بىرنەچچە كۈن ئۆتكەندىن كېيىن مەھمۇدخان ئالىيلىرىدىن گەپتان  
ئەلچىلەر كېلىپ شاھ مەشرەپنى ئۆلىمالار ۋە دۆلەت ئەركانلىرى ئالدىدا تۆۋە قىلىشقا دەۋەت قىلدى. شاھ  
مەشرەپ دەۋەتلەرگە قىلچە پىسەنت قىلىدىغاندەك ئەمەس ئىدى. ئەكسىچە، ئەلچىلەرنى ئىگىسى  
مەھمۇدخان بىلەن قوشۇپ قاتتىق مەسخىرە قىلىپ چىقىرىۋەتتى.

مەھمۇدخان تەكرار - تەكرار ئەلچى ئەۋەتىپمۇ مەشرەپنى ھېچ ئىندەككە كەلتۈرەلمىدى. مەشرەپنىڭ  
ئۆلتۈرۈلگىنىگە قارىغاندا ئۇنىڭ تۆۋە قىلغىنى مەھمۇدخاننىڭ شوھرىتى ۋە سەلتەنتىنىڭ  
مۇستەھكەملىنىشىگە تېخىمۇ پايدىلىق ئىدى. ئۈمىد يىپى ئۈزۈلدى. ئاخىرۇلئەمىر مەھمۇدخان ھۆكۈم  
ئىجراسىغا تۇتۇندى.

ھىجرىيە 1123 - يىلى رامزان ئېيىنىڭ 17 - كۈنى، نۆكەرلەر زىندانغا بەند قىلىنغانلارنىڭ ھەممىسىنى بەلخ شەھىرىنىڭ قەتلى مەيدانىغا يالاپ كېلىشتى، پۈتۈن بەلخ تەۋرەپ كەتكەندى! زىندانغا بەند قىلىنغانلار بەلخنىڭ شاھپەر گۈزەرىدىن ئۆتكۈچە خەلق ئىسيان كۆتۈرۈپ، تۇشمۇ تۇشتىن نۆكەرلەرگە ئېتىلدى. پىرمەت ستارى ۋە بىرنەچچە مەھبۇسنى خەلق قورشاۋغا ئېلىپ، نۆكەرلەرنىڭ قولىدىن ئاجرىتىپ يوشۇرۇۋالدى. شاھ مەشرەپنىڭ بولسا پۈت - قولى چەمبەرچاس باغلانغان، كىشەن ھالقىسىنى نۆكەرلەر مەھكەم تۇتۇۋالغاندى. شۇڭا خالايق شاھ مەشرەپنى قۇتقۇزۇۋېلىشقا ھېچ ئىلاج قىلالىدى ۋە ئەپسۇس - نادامەت ئىچىدە ئۆز گۆشىنى ئۆزلىرى يېگۈدەك بولۇپ كېتىشتى. نۆكەرلەر شاھ مەشرەپنى ئالاھىدە قوغداپ ماڭغاندى.

رامزان شەرىفىنىڭ 17 - كۈنى جۈمە نامىزىدىن كېيىن مەھمۇدخان جالاتلىرى شاھ مەشرەپنى مەنسۇرۇر سىياسەت دارىغا تارتىشتى. بۇ چاغدا مەشرەپ تېخى ئاران ئەللىك يەتتە ياشقا كىرگەندى. مەشرەپ دارغا ئېسىلغاندا خالايق ھۇ تارتىپ يىغلىشىپ كەتتى. ئۇلارنىڭ كۆز ئالدىدىن بۇيۇك ئىسلام ئۆلىماسى مەنسۇر ھەللاجىنىڭ «ئىنەلھەق، مەنەلھەق» دەپ دارغا ئېسىلغان كۆرۈنۈشلىرى كەچكەندەك بولدى. خالايقنىڭ نەزەر ئېتىبارىدا مەشرەپنىڭ ئۇلۇغلۇقتا مەنسۇر ھەللاجى ھەزرەتلىرىدىن ھېچقانچە پەرقى يوق ئىدى.

تەقدىرنىڭ بىر ئىشىنى ئورۇنلاشتۇرغۇسى كەلسە ئاجايىپ تاسادىپىيلىقلار يۈز بېرىپ تۇرىدۇ. مەھمۇدخان مەشرەپ دارغا ئېسىلىپ ئۈچ كۈندىن كېيىن يەر تەۋرەشتە تام ئاستىدا قېلىپ ئۆلدى. خالايق شاھ مەشرەپنىڭ: «ئەلقىسساسۇل ھەق كالامى ساڭا ھەم مۇددەت ئەمەس» دېگەن مىسرالىرىنى تەئەججۈپ ئىچىدە يادىغا ئېلىشتى.

( تۈگىدى )

مەنبە: «تەڭرىتاغ» ژۇرنىلى